

ḠOPATHABRĀMHANA

OF THE ATHARVAᅒEDA

DITED AND PUBLISH D

BY

PANDIT JIBANANDA VIDYASAGARA B A

Superintendent Free Sanskrit College, Calcutta.



CALCUTTA

PRINTED AT THE NARAYAN PRESS

CATALOGUED.

1891

ततस्तालवने दैत्यं घेनुकं खररूपिणम् ।
 जघान गोकुले विघ्नं हेलयैव हलायुधः ॥ ५१ ॥
 अथ गोपालरूपेण प्रलम्बो नाम दानवः ।
 कन्दुकक्रीडया प्रीतिं विदधे रामकृष्णयोः ॥ ५२ ॥
 कदाचित्स्कन्धमारूढस्तेन वेगवता हृतः ।
 रामस्तस्याकरोन्मुष्टिपातेन शतधा शिरः ॥ ५३ ॥
 अथ गोवर्धनगिरौ शक्रयागमहोत्सवे ।
 भक्ष्यभोज्यमहारम्भसंमारो गोकुलेऽभवत् ॥ ५४ ॥
 पूज्यः पर्वत एवायमित्युक्त्वा शक्रपूजनम् ।
 निवार्य कृष्णस्तद्भोज्यं बुभुजे दिव्यरूपमृत् ॥ ५५ ॥
 ततः प्रम्लानमानेन मन्युना शतमन्युना ।
 प्रेरिता घननिर्घोषघोरमेघाः समाययुः ॥ ५६ ॥
 तैर्भ्रस्तवासरालोकैर्निर्गोर्णभुवनैर्धनैः ।
 आहूतेव महारवैः कालरात्रिरदृश्यत ॥ ५७ ॥
 विरावकृतहृद्भङ्गमेघसंघट्टविष्टवे ।
 खं क्षितौ जलरूपेण भयभङ्गमिवापतत् ॥ ५८ ॥
 ते शक्रक्रोधसंनद्धाः शक्रचापचिता घनाः ।
 सद्यः पीतमिवाम्भोधिं वमन्तः क्षमामपूरयन् ॥ ५९ ॥
 संरम्भेण घनाघनैर्धनतरैः संपीड्यमानैर्मिथः
 प्रोद्धूतेऽथ पृथुव्यथारवनिभे संस्फूर्जिते गर्जिते ।
 भीत्या कापि ययुः क्षितिच्युतनभःसंभावनाकम्पिताः
 कल्पान्तागमशङ्किता इव महानीहाररुद्धा दिशः ॥ ६० ॥
 धारासाराशनिनिपतनक्लेशसंपीडितानां
 सीदद्भ्रत्सप्रणिहितदृशां शीतवातादितानाम् ।

कान्यमाला ।

अङ्गभङ्गं गवां दृष्ट्वा गोविन्दः करुणाकुलः ।
त्राणाय गिरिमुद्धृत्य गोवर्धनमधारयत् ॥ ६२ ॥
छत्रीकृते गिरौ तस्मिन्दोर्दण्डघृतिनिश्चले ।
गोगणानां सगोपानां पुनर्जीवागमोऽभवत् ॥ ६३ ॥
उत्क्षिप्तेऽसुरवैरिणा क्षितिधरे क्षीरोदधिः क्षोभवा-
न्भेजे भीतिमकाण्डदण्डमथनक्षोभाभिः शङ्की पुनः ।
विन्ध्यस्यासमयोद्गमं विगणयन्मन्ये श्वसन्कम्पवा-
न्हस्तन्यस्तसमस्तशापसलिलः क्षोभादगस्त्योऽभवत् ॥ ६४ ॥
अवहदहतधैर्ये दोष्णि कृष्णस्य भार-
श्रमशमनधियेव क्षमाधरः सोपरोधः ।
अविरतनिपतद्भिर्निर्झराणां सहस्रैः
स्फटिकविकटजम्भस्तंभसंभारशोभाम् ॥ ६५ ॥
गोवर्धनस्य धरणे ब्रजसुन्दरीणां
साहाय त्रेच्चरणोचितदोर्लतानाम् ।
अप्राप्तिलोलकरविभ्रममाकलय्य
कृष्णः सितांशुधवलाघरपल्लवोऽभूत् ॥ ६६ ॥
कृष्णेनाश्चर्यनिधिना गोगणे परिरक्षिते ।
लज्जयेव न्यवर्तन्त पवनोच्छ्वासिनो घनाः ॥ ६७ ॥
ततः शक्रः समभ्येत्य प्रसाद्य विजने हरिम् ।
कामधेनुगिरा तस्मै गोपालाधिपतां ददौ ॥ ६८ ॥
अथ प्रपेदे गोविन्दः प्रौढं मदमिव द्विपः ।
सहकारतरुः कान्तं वसन्तमिव यौवनम् ॥ ६९ ॥
तस्य सानन्दशृङ्गारे वयसि व्यक्ततां गते ।
बभूवाभिनवोत्साहः प्रतापाभरणेन सः ॥ ७० ॥

व्यामूढस्वलितार्धविक्लवपदा वाणी गतिश्चास्फुटा
चित्तं भ्रूयुगलं च वीचिरचनासंवादि दोलैथितम्
निद्रा किं च दरिद्रतामुपगता लज्जा च सज्जा स्मरे
क्षैब्यं माधवयौवनद्युतिपदे गोपाङ्गनानामभूत् । ७२ ।

स्वैराचारस्मरपरिचये तत्र शौरेः प्रवृत्ते
वेषालापोद्धतगतितयान्योन्यसंभाव्यमाने ।
आसीलज्जाविनयनिभृता व्यक्तसंसक्तमन्यु-

• स्तासामन्तः कलुषकलनानल्पसंकल्पजल्पः । ३ ।

कर्णाभ्यर्णविकीर्णलोचनरुचः सन्त्येव चन्द्रानना-

स्त्वत्तोऽन्या नवयौवनोन्नतिलसल्लावण्यगण्याः परम्
यासामेष हरिर्मनोरथशतैरर्थी क्षणालोकने

किं कृष्णेन विलोकिताहमिति ते रूढः प्रमूढे मदः । ४ ॥

अन्तर्लोचनयोर्विशत्यविरतं लग्नश्च पाणौ गतिं

निर्बन्धेन रुणद्धि धावति मुहुर्दशाभिकामौऽधरे ।

सख्यः किं करवाणि वारणशतैर्नैवापयाति क्षणं

कृष्णः षट्चरणः प्रयाति चपलः पुष्पोच्चये विन्नताम् ॥ ५ ।

कर्षत्यंशुकपल्लवं परिहृतः प्रत्याहर्ति नोज्जति

प्रक्षिप्तश्चरणे लैगत्यविरतं तिष्ठत्यदृश्यः पथि ।

अङ्गान्युल्लिखति प्रसह्य यदि वा लब्धावकाशः क्वचि-

त्किं शौरिर्धनकुञ्जवञ्जुललताजालान्तरे कण्टकः । ६ ।

स्वच्छाम्बुप्रतिबिम्बवक्त्रतिलकोल्लेखादरालोकनं

यत्नेनोच्चितचूतपल्लवलवे कर्णावतंसस्पृहा ।

एतस्याः कुसुमेषु बन्धनधिया केशावकाशक्रिया

केनायं नवरागयोगगुरुणा वेषोपदेशः कृतः ।

कोऽयं याति लघुकमैरहमहं कस्त्वं सखि श्यामला
 श्वासायासवती क्व यासि तिमिरे तं नष्टमिष्टं मृगम् ।
 अन्वेष्टुं यमुनातटीमुपगता भीतासि भूतभ्रमा-
 न्मूढे कृष्णभुजंग एष विटपे कौटिल्यलीनः स्थितः । ८ ॥
 संतप्तैव हता करोमि किमहं तां प्रेषयन्त्या मया
 लब्धं मौग्ध्यफलं भुजंगनिकटं वक्रां द्विजिह्वां सखीम्
 धिग्दूर्ती तरुणीं करोति किल या स्वीकृत्य दूरे प्रियं
 हस्तोत्सृष्टखगः प्रयत्ननिचयैर्नायाति वृप्तोऽन्यतः ॥ ९
 जानेऽन्यासहितं विलोक्य कुटिलं तं कूटकोषं त्वया
 प्रत्यक्षागसि निह्वासहनया कोपेन दष्टोऽधरः ।
 श्वासायासविसंस्थला न च कुचोत्कम्पं विमुञ्चस्यहो
 मोहाहुःसहविह्वले चपलया किं प्रेषिता त्वं मया ॥ ८ ।
 न स सखि यमुनायास्तीरवानीरकुञ्जे
 गहनगुवि भवत्या मत्प्रियः कापि दृष्टः ।
 सुमुखि फलमियत्तु स्नेहमोहात्त्वयाप्तं
 कुचमुखलिखितेयं कण्टकोल्लेखरेखा ॥ ८१ ॥
 इत्यभून्मदनोद्दामयौवने कालियद्विषः ।
 गोपाङ्गनानां संरम्भगर्भोपालम्भविभ्रमः ॥ ८२ ॥
 प्रीत्यै बभूव कृष्णस्य श्यामानिचयचुम्बिनः ।
 जाती मधुकरस्येव राधैवाधिकवल्लभा ॥ ८३ ॥
 लावण्यं नवनीतसारममृतस्येवोद्धहन्यो नवं
 तन्वाना द्युतिदिग्धदुग्धधवलां मुग्धसितांशुच्छटाम्
 माद्यद्यौवनकुम्भिकुम्भसुभगाभोगस्तनोत्तम्भिता
 धैर्यं कस्य न दीर्घनेत्रवलनैर्मग्नन्ति गोपाङ्गनाः ॥ ८ ।
 कदाचिदथ यातेऽस्तं गमस्तिमति शर्वरी ।
 आययौ गोपकान्तेन शनैः कृष्णाभिसारिणी । ८५

शशाङ्गाकृतसंकेतसमागमविलोकिनी ।
 क्षपा प्रतीक्षमाणेव तमःश्यामाम्बरा बभौ ॥ ८६ ।
 अथोद्ययौ सुधास्यन्दस्वेदारद्रप्रसरत्करः ।
 तुल्यालिङ्गनजामीर्ष्यां दिशन्निव दिशां शशी ॥ ८७ ॥
 ततस्तारुण्यवानिन्दुमीलत्तरलतारकम् ।
 मुखं चुचुम्ब श्यामायाः कराकृष्टतमःपटः ॥ ८८ ॥
 त्यक्त्वा पूर्वां स्पृशन्किञ्चिद्वक्षिणां च तथोत्तराम् ।
 शिश्रिये पश्चिमामाशां सुधांशुर्बहुवल्लभः ॥ ८९ ॥
 अत्रान्तरे समभ्यायादरिष्टो दुष्टचेष्टितः ।
 जङ्गमः शृङ्गवानद्रिरिव दैत्यो वृषाकृतिः ॥ ९० ॥

किञ्चित्कुञ्चितकण्ठकायकषणक्लेशत्रुटत्पादप-
 भ्रोज्झुतोत्कटटांक्रुतैर्गल्लुठद्गम्भीरघोरस्वनैः ।
 सीत्कारश्चसितैः खुराग्रविषमोत्खातावकीर्णक्षिते-
 स्तस्योद्गारभरेण भग्नमभवत्कम्पाकुलं गोकुलम् ॥ ९१ ॥
 तद्भीतिच्युतगर्भासु गोषु गोपगणे गते ।
 ष्णं गोपाङ्गनाः कण्ठे जगृहूर्भयविह्वलाः ॥ ९२ ॥
 शृङ्गप्रहाराभिमुखं दोष्णा कृष्णस्तमुद्धतम् ।
 निपीड्य कण्ठे कुण्ठेच्छं चकार गतजीवितम् ॥ ९३ ॥
 निष्पिष्टे शौरिणारिष्टे कंसामात्ये महौजसि ।
 सत्कथा पप्रथे लोके पृथुविस्मयकारिणी ॥ ९४ ॥
 ततः प्रभाते कंसस्य सुहृत्केशी महासुरः ।
 आययौ ह्यरूपेण खुराघातक्षतक्षितिः ॥ ९५ ॥
 करालो मांसलः शृङ्गी कृष्णताल्लक्षिकर्णवान् ।
 क्षितः ककुदावतीं जगत्संक्षयलक्षणैः ॥ ९६ ॥

तस्य हेषितनिर्घोषैर्घोरैः खुररवेण च ।
 त्रस्तगोगणमुद्विग्नगोपं वनमकम्पत ॥ ९७ ॥
 शूत्कारश्चसितेन तर्जितमरुत्कोपात्तमृत्युस्थिति-
 स्तेजोनिर्जितपावकः श्रमजलैर्विद्विषतपाथःपतिः ।
 निश्चेष्टां वसुधां विघातुमुदितः कल्पान्तकालोपमः
 सोऽभूदाकुललोकपालविभवावष्टम्भकृद्दुःसहः ॥ ९८ ॥
 दन्ताभिघातसज्जस्य तस्यास्ये द्विगुणीकृतम् ।
 उत्क्षिप्ताग्रखुरस्याशु न्यदधद्भुजमच्युतः ॥ ९९ ॥
 तदन्तकषणेनापि निर्विघ्नघनविभ्रमः ।
 कृष्णप्रसारितो बाहुः केशिवक्रं द्विधा व्यधात् ॥ १०० ॥
 भग्ने निपतिते तस्मिन्कंसस्येव मनोरथे ।
 अभुजम्भारिभवने तार्क्ष्यध्वजजयस्वनः ॥ १०१ ॥
 अत्रान्तरं वृष्णिवृद्धैः सह स्वसचिवक्षयम् ।
 चिन्तयन्मन्त्रभवने कंसः प्रोवाच निःश्वसन् ॥ १०२ ॥
 इयं जनितलज्जेव मानम्लानिर्महीयसी ।
 यन्नेरुतल्यैर्युष्माभिः क्रियते तृणचिन्तनम् ॥ १०३ ॥
 उद्धवः शनिरक्रूरः शतधन्वा विदूरथः ।
 भोजाद्याश्च ममापूर्वं शृण्वन्त्वसमविग्रहम् ॥ १०४ ॥
 पितुः स्वसुः पतिर्वृद्धः स्नेहसंमानवृत्तिभिः ।
 वसुदेवः स चास्माभिः पूजितः परिपूरितः ॥ १०५ ॥
 स्वसुतौ तेन निन्यस्तौ गोकुले गूढचारिणौ ।
 शौकातङ्काङ्कुरौ यौ मे विषपादपतां गतौ ॥ १०६ ॥
 ज्ञातिभ्यो भयमस्तीति सत्यमाह महामतिः ।
 विभीषणमतोपायैर्हन्यमानो दशाननः ॥ १०७ ॥

र्मर्मज्ञः स्वजनः पुंसां क्षये जागर्ति नापरः ।
 शिक्षापक्षिभिराकृष्टाः क्षयं यान्त्येव पक्षिणः । १ ८ ॥
 सदा दारूणि दहन्ते दारुजेन च वह्निना ।
 क्रिमिणा स्वाङ्गजातेन पात्यन्ते प्रौढपादपाः ॥ १ ९ ॥
 मृजातलोहकुहालैः खन्यते मृण्मयी मही ।
 स्वजातैर्निर्झरैर्नीताः कषद्विर्भूधराः क्षयम् ॥ ११० ॥
 ज्ञातिप्रहारो निःशैर्मर्मपाती पराधिकः ।
 लोहाधिकां व्यथामस्त्रः करोत्यस्थिसुखः शरः ॥ १११ ॥
 सहभोग्यामपि ज्ञातेर्नेच्छन्ति ज्ञातयः श्रियम् ।
 काङ्क्षन्ति भूतिमन्येषां दूरालोकननिष्फलाम् ॥ ११२ ॥
 किं कृतं सुकृतं तावद्वसुदेवेन धीमता ।
 बन्धुद्रोहविदग्धेन गोपालौ कुर्वता सुतौ ॥ ११३ ॥
 उपेक्षितौ बन्धुधिया तस्सुतौ दयया मया ।
 भुजच्छेदप्रवृत्तौ मे प्रयातौ चिन्तनीयताम् ॥ ११ ॥
 कृष्णेन निहतोऽरिष्टः स च केशी सुहृन्मम ।
 तद्भ्रात्रा मुष्टिना पिष्टः प्रलम्बः स च धेनुकः ॥ ११५ ॥
 अधुना कोपविवलभ्रूलतां नीतिमैतयोः ।
 करोम्यहं यथा बालौ पुनर्नैवं करिष्यतः ॥ ११६ ॥
 इति कंसेन सावज्ञमन्तर्गम्भीरमन्युना ।
 उक्ते तमुद्धवः प्राह षाङ्गुण्यविनयेद्धधीः ॥ १११ ॥
 राजन्न स्वजने कोपं कुपितः कर्तुमर्हसि ।
 स्त्रीकार्याः सर्वथा क्रुद्धलब्धभीतावमानिताः । १ ८ ॥
 क्रुद्धान्प्रसादनैर्लुब्धान्धनैर्भीतांश्च सान्त्वनैः ।
 माननैरवमानार्तान्नयेद्विज्ञानभिन्नताम् ॥ ११९ ॥

विभिन्नस्त्रीकारः शमयति नृपाणां रिपुभयं

निजैर्जीवोच्छित्तिर्भवति कुपितैर्धातुभिरिव ।

न वैरं वैरेण प्रशममुपयाति कचिदपि
 प्रदीप्तोऽग्निः शान्तिं व्रजति जलपुञ्जैर्न शिखिना ॥ १२
 बान्धवौ पुत्रसदृशौ रामकृष्णौ न ते परौ ।
 लक्ष्मीरक्षा क्षितीशानां राजपुत्राभिरक्षणम् ॥ १२१ ॥
 समीपे सर्पाभः परमुपसरन्मेषहननः
 खलग्रामे मूर्खः(मुख्यः) परपुरगतः शत्रुबलकृत् ।
 हते तस्मिन्पापं किमपि कुलबीजाङ्कुरहति-
 र्न दूरे नादूरे भवति सुखरक्ष्यः क्षितिपजः ॥ १२२ ।
 निरस्तः क्षमाभुजा बन्धुः क्षीणवृत्तिर्विपद्गतः ।
 तन्नामविक्रयोत्क्षेपैर्लक्षितो दिक्षु भिक्षते ॥ १२३ ॥
 परमं श्रीमतामेतन्माननामविनाशनम् ।
 यद्यात्यपूरितो बन्धुः परस्योत्तानपाणिताम् ॥ १२४ ।
 त्वद्बन्धुसुतयोर्नैव युक्ता गोपकुले स्थितिः ।
 न यावद्विप्रकिर्णौ तौ तावत्स्वीकरणक्षमौ ॥ १२५ ।
 इत्युद्धवेनाभिहिते हिते सुविहिते श्रियः ।
 अच्छिन्नदानव्रतवानकूरः कंसमभ्यघात् ॥ १२६ ॥
 एकपात्रोचितां यस्य श्रियं नाश्नन्ति बान्धवाः ।
 तस्यात्मपोषतोषस्थकोषक्लेशाय संपदः ॥ १२७ ॥
 त्यागभोगाभरोद्धृष्टा मानोन्मृष्टा महात्मनाम् ।
 भान्ति भृत्यगृहोत्सृष्टा बन्धुच्छिष्टा विभूतयः ॥ १२८ ।
 भूतिमालोक्य विमुखा यस्य निःश्वस्य बान्धवाः ।
 गच्छन्ति न विशेषोऽस्ति श्मशानस्य च तस्य च ॥ १२९ ।
 रत्नाकरसमृद्धश्रीर्बन्धुर्यस्य त्वमीदृशः ।
 स कृष्णः कानने शष्पशय्यापरिचिताकृतिः ॥ १३० ।

स्वकर्मभागिनः सर्वे निष्फलः स्वजनोऽर्थवान् ।

नातरङ्गस्य शङ्खस्य हृता सुषिरताब्धिना ॥ १३१ ॥

ज्ञातिर्नदीनः कृष्णास्तु दयया संविभज्यते ।

हेलोर्मिनिर्मितं मन्ये तेनैश्वर्यं दिवोकसाम् ॥ १३२ ॥

धेनुत्राणे शिखरिपतिना कृष्णदोष्णि स्थितेन

श्रान्ते शक्रे विफलजलदे लज्जिते शैलशत्रौ ।

लब्धाकाशप्रसभगतिना निर्झरोद्धातघोषै-

र्हृषस्पर्शः प्रकटित इव स्फीतफेनाट्टहासः ॥ १३३ ॥

मददलनविधाने कालियस्याहिमर्तु-

र्दमनशमितशक्तेर्देहसंदेहभाजः ।

शरणगमनदन्यम्लानमानस्य कृष्णः

शिरसि चरणमुद्रां ताक्षर्यक्षां चकार ॥ १३४ ॥

नाम्ना मानमहोन्नतिं प्रतनुते बध्नाति शोभां गुणैः

पुष्पात्याजिषु जिष्णुना शशिसितं भ्राजिष्णु दोष्णा यशः ।

हर्षं वर्षति निश्चलेन सहजप्रेम्णा च चित्तस्य यः

स श्लाघ्यः सुकृतेन बान्धवमणिभर्गयोद्भवैर्लभ्यते ॥ १३५ ॥

अबन्ध्यसंगतिर्बन्धुः कृष्णातुल्योऽस्ति कस्तव ।

येन शक्रोऽपि गोपानां गौरवावनतः कृतः ॥ १३६ ॥

उक्तं निःशल्यकल्याणमस्माभिर्यदि मन्यसे ।^६

तत्त्वद्विराहं गच्छामि कृष्णाह्वानकृतार्थताम् ॥ १३ ॥

विपुलः प्रस्थितश्चायं धनुर्यागमहोत्सवः ।

करोम्यहं तमुद्दिश्य केशवस्य निमन्त्रणम् ॥ १३८ ॥

इत्यक्रूरवचः श्रुत्वा कंसः कुटिलचेष्टितः ।

व्रजेति निःश्वसन्नृष्णमभ्यघातमघोमुखः ॥ १३९ ॥

अथ सज्जरथे हन्तुमकूरे व्रजमुद्यते ।
 अभूच्चन्द्रोदयोद्भूत इव वृष्णिकुलाम्बुधिः ॥ १४ ॥
 अतिक्रम्याथ मथुरामकूरः प्रथितो रथी ।
 अवापाग्रसरत्सैन्यः पर्यन्तग्राममेखलाम् ॥ १४१ ॥
 प्रत्यग्रपाकविनमत्कलमक्षेत्रपङ्क्तिभिः ।
 हरितालरज पुञ्जरञ्जिताभिरिवाचिताम् ॥ १४२ ॥
 कदलीश्यामलारामवटवाटलतावृताम् ।
 लम्ब्रमनाघनालाबुतुम्बकूप्माण्डमण्डलाम् ॥ १४३ ॥
 वलत्कुटिलकल्लोकुल्याकलकलाकुलाम् ।
 द्रौक्षासुशीतलतलस्थलीशय्याश्रयाध्वगाम् ॥ १ ४ ॥
 अध्वन्यजग्धपूर्वैक्षुशलकशुक्लीकृतस्थलाम् ।
 पाकपिङ्गलनारङ्गीवनैः संध्यान्वितामिव ॥ १४५ ॥
 ययौ स पश्यन्निःशङ्कशुकाशननिवारणे ।
 उदञ्चद्भुजर्लक्ष्योच्चकुचाग्राः शालिपालिकाः ॥ १ ६ ॥
 स व्रजन्गोकुलोपान्तवनमालां व्यलोकयत् ।
 उत्सरन्निर्झरासारस्त्रिग्धश्यामलशाद्वलाम् ॥ १४ ॥
 गोरक्षादक्षशवरैः कृतक्षुद्रक्षसंक्षयाम् ।
 घोरव्याघ्रपथावद्धयन्नकूटर्षटावटाम् ॥ १४८ ॥
 लीतालतम्बलसालकदलीपथ्यामलीश्यामलं
 खर्जूरार्जुनसर्जबिल्वबकुलप्रक्षक्षलक्षकुलम् ।
 पर्यन्ते स ददर्श हर्षजननं स्फीतोपदेशं गवां
 निःश्वभस्थलपुष्पशप्पशबलं निःसङ्कुलं गोकुलम् ॥ १ ९ ॥
 अच्छिन्नोदितमन्थमन्थररवं निर्घोषमेघभ्रम-
 आम्यन्मत्तमयूरनृत्तरुचिरं गोपाङ्गनागीतिभिः

-१. 'पथि ता' : २. 'क्षेणी' . ३. ' वै ' . ४. ' टापटाम्' गः
 ५. ' :सङ्गलो' -ग.

निःस्यन्दस्थितमुक्तशष्पकवलङ्कीबाङ्गसारङ्गकं

प्रीतिं प्राप स वीक्ष्य यामुनवलद्वीचित्रजं गोकुलम् ॥ १५० ॥

ततस्तत्सैनिकैः कृष्णः प्रथमाप्तैर्निवेदितम् ।

पितः पितृव्यमक्रूरं शुश्रावाभ्यर्च्यमागतम् ॥ १५१ ॥

घृतकुम्भदधिस्थालिसहस्रोपायनैः पुरः ।

प्रणम्यमानं गोपात्र्यैर्ददर्शाक्रूरमच्युतः ॥ १५२ ॥

रथाग्रादवरुह्याथ लोलकुण्डलकङ्कणः(णम्) ।

दृष्ट्वा दामोदरं दूरादक्रूरः समचिन्तयत् ॥ १५३ ॥

अयं स भगवान्विष्णुरवतीर्णः सनातनः ।

भुवो भारवताराय मां जगादेति नारदः ॥ १५४ ॥

एष पद्मपलाशाक्षः श्रीमान्मरकतद्युतिः ।

स्निग्धलावण्यपीयूषैर्लिम्पतीव मनो मम ॥ १५५ ॥

वृष्ण्यादववंशस्य कियती स्पृहणीयता ।

अवतीर्णः स्वयं यस्मिन्भगवानेषु केशवः ॥ १५६ ॥

इति ध्यायन्प्रहर्षाश्रुसंरुद्धनयनः स्वलन् ।

अकुण्ठोत्कण्ठया शौरैरक्रूरोऽन्तिकमाययौ ॥ १५७ ॥

पपात पादयोस्तस्य साग्रजः प्रणतोऽच्युतः ।

गाढालिङ्गनसंगत्या हृदयं प्रविशन्निव ॥ १५८ ॥

प्राप्तपूजासनः कृष्णं सोऽवदत्तन्मुखे दिशन् ।

प्रमोदविस्मयस्नेहबहुमानमर्यां दृशम् ॥ १५९ ॥

कृष्ण त्वद्दर्शनानन्दसुघासंपूरिते हृदि ।

त्वत्संभाषणहर्षस्य कावकाशो विधीयताम् ॥ १६० ॥

वसुदेवस्य पुण्यानां पूर्णता किं दरिद्रता ।

यस्त्वां तनयमासाद्य स्वदृशाद्यापि नेक्षते ॥ १६१ ॥

भवतस्त्रिजगज्जन्मस्थितिसंहृतिकारिणः ।
 गूढजन्मकथा केन कथ्यते सर्ववेदिनः ॥ १६२ ॥
 सततं सहते तीव्रां त्वत्कृते कंसवाच्यताम् ।
 वसुदेवश्चलत्येषा नूनं न भवितव्यता ॥ १६३ ॥
 जगद्धरणधीरेयं धन्या देवी वसुंधरा ।
 भारावतारसंनद्धश्चित्ते वहसि यां सदा ॥ १६४ ॥
 विस्मृता देवकी किं ते त्वन्नाम्नापि स्तुतस्तनी ।
 त्वां विना या सुतं रामं कौसल्येवावसीदति ॥ १६५ ॥
 धनुर्यागे विसृष्टोऽहं कंसेन त्वन्निमन्त्रणे ।
 त्वदागमनमानेन धन्या नन्दन्तु यादवाः ॥ १६६ ॥
 तत्सर्वं करमादाय प्रातः कंसस्य शासनात् ।
 आयान्तु नन्दगोपाद्याः सर्वे समयवर्तिनः ॥ १६७ ॥
 इत्यक्रूरवचः श्रुत्वा तमाभाषत केशवः ।
 प्रातरेवाहमागन्ता त्वदाज्ञा केन लङ्घ्यते ॥ १६८ ॥
 ततः प्रभाते संनद्धं रथमारुह्य सानुगाः ।
 मथुरां ययुरक्रूरसंकर्षणजनार्दनाः ॥ १६९ ॥
 कथं राधामनामङ्गयागतोऽहमिति माधवः ।
 अरतिं म्लानतां चिन्तां व्रजन्भेजे विनिःश्वसन् ॥ १७० ॥
 यच्छेन्नोकुलगूढकुञ्जगहनान्यालोकयन्केशवः
 सोत्कण्ठं वलिताननो वनभुवा सख्येव रुद्धाञ्चलः ।
 राधाया न न नेति नीविहरणे वैक्लव्यलक्ष्याक्षराः
 सस्मार स्मरसाध्वसाद्भुततनो रावोक्ति(?)रिक्ता गिरः ॥ १७१ ॥
 गोविन्दस्य गतस्य कंसनगरीं व्याप्ता वियोगाग्निना
 स्निग्धश्यामलकूललीनहैरिणे गोदावरीगह्वरे (?) ।

रोमन्थस्थितगोगणैः परिचयादुत्कर्णमाकर्णितं

गुप्तं गोकुलपल्लवे गुणगणं गोप्यः सरागा जगुः ॥ १७२ ॥

ललितविलासकलासुखखेलनललनालोभनशोभनयौवनमानितनवमदने

अलिकुलकोकिलकुवलयकज्जलकालकलिन्दसुताविवलज्जलकालियकुलदमने

केशिकिशोरमहासुरमारणदारुणगोकुलदुरितविदारणगोवर्धनधरणे

कस्य न नयनयुगं रतिसज्जे मज्जति मनसिजतरलतरङ्गे वररमणीरमणे १ ३

उद्धीयमाने गुणसागरस्य गुणे गुणे रागरसेन शौरेः ।

गोपाङ्गना गूढरसानुरागा मुहुर्मुहुर्मोहहता बभूवुः ॥ १ ४ ।

गोविन्दे गुरुसंनिधौ परवशावेशादनुक्त्वा गते

सुप्तानां बकुलस्य शीतलतले स्वैरं कुरङ्गीदृशाम् ।

स्वमालिङ्गनसंगतेऽ लतिकाविक्षेपलक्ष्या मुहु-

र्मुग्धा वञ्चक मुञ्च मुञ्च कितवेत्युचेरुरुचैर्गिरः ॥ १७५ ।

राधा माधवविप्रयोगविगलजीवोपमानैर्मुहु-

र्बाष्पैः पीनपयोधराग्रगलितैः फुलत्कदम्बीकुला ।

अच्छिन्नश्वसनेन वेगगतिना व्याकीर्यमाणैः पुरः

सर्वाशाप्रतिबद्धमोहमलिना प्रावृण्वेवाभवत् ॥ १७६ ।

ज्ञात्वा कंसः समायान्तौ कुमारौ रामकेशवौ ।

चाणूरमुष्टिकौ मल्लौ विदधे तद्बोधतौ ॥ १७७ ॥

अथ राजपथं प्राप्तौ बलात्संकर्षणाच्युतौ ।

राजाहं चक्रतुश्चारुमाल्याम्बरविलेपनम् ॥ १७८ ॥

तौ विचित्राम्बरधरौ सग्विणौ चन्दनाचितौ ।

जनतानन्दजननौ राजद्वारमवापतुः ॥ १७९ ।

हर्म्यस्था देवकी दृष्ट्वा कृष्णं कमललोचनम् ।

बाष्पसंरुद्धनयना मुमोह प्रस्रुतस्तनी । १८० ।

अथ राजाज्ञयोत्सृष्टं महामात्राङ्कुशोरितम् ।

गजं कुवलयपीडं ददर्शयान्तमच्युतः । १८१ ।

क्रोधान्धं ममदोषदुःसहतरं भूभारभूताकृतिं
 कुर्वाणं करदण्डकृष्टजनताजीवापहारं मुहुः ।
 मातङ्गं कुन्तूपोपमं मुररिपुर्दृष्ट्वा प्रहारोद्यतं
 हस्तोत्पाटितया जघान निजया निर्दारितं दंष्ट्रया ॥ १८२ ॥
 अथ राजाज्ञया मल्लनागौ चाणूरमुष्टिकौ ।
 कुमारयोरभिसुखौ चक्रतुर्जनसंक्षयम् ॥ १८३ ॥
 जानुबन्धभुजाकर्षतलाघातघने रणे ।
 कृष्णश्चाणूरमवधीन्मुष्टिकं च हलायुधः ॥ १८४ ॥
 भुजयोरिव कंसस्य मल्लयोश्च्युतयोस्तयोः ।
 भ्रूमङ्गभीषणस्योच्चैरुच्चचारोत्कटं वचः ॥ १८५ ॥
 वध्यतां वसुदेवोऽयं क्रियतां तत्सुतक्षयः ।
 विधीयतां च गोपानामुचितं राजशासनम् ॥ १८६ ॥
 कंसस्येति त्रुवाणस्य मदोद्दामस्य गर्जतः ।
 दुष्टद्विपस्येव हरिर्वेगेनान्तिकमाद्रवत् ॥ १८ ॥
 संत्रस्ते वेत्रिसंघे नवभयसमयोद्भ्रान्तसामन्तचक्रे
 हस्तस्रस्ते तरुण्याः शशिकरधवले चामरे विह्वलायाः ।
 कृष्णः कंसं चकर्ष प्रविडुलितसितोष्णीषविश्लेषकेशैः
 क्रोधाग्नेधूममालामिव कुसुमचलद्भृङ्गमालां दधानम् ॥ १८८ ॥
 आकृष्टस्य सुरारिणारुणमणिव्याकीर्णदीर्घद्युति-
 मौलिर्वक्षसि मौक्तिकांशुशबलः कंसासुरस्य च्युतः ।
 व्यक्तोऽभूत्तरसिंहशुभ्रनखरव्यापारविश्रः क्षणं
 दीर्णस्येव पुनर्हिरण्यकशिपोः स्फीतः सुतासुग्भरः । १८९ ॥
 हत्वा दूरतराकृष्टं मदान्धं कंसकुञ्जरम् ।
 उग्रसेनं प्रैविदधे राज्ये तज्जनकं हरिः १९ ।

पादयोर्वसुदेवस्य देवक्याश्चाच्युतः पतन् ।
 बभूवानन्दनिस्पन्दनिबिडालिङ्गनातिथिः ॥ १९१ ॥
 आविर्भूताः स्वयं विद्या कलाश्च सकलास्ततः ।
 निनाय स्पृहणीयत्वमवधानेन माधवः ॥ १९२ ॥
 दक्षिणापथनाथस्य भीष्मकस्यात्मजां हरिः ।
 जहार रुक्मिणीं कन्यां लक्ष्मीं जन्मान्तरागताम् ॥ १९३ ॥
 रुक्मिण्यामथ कृष्णस्य प्रद्युम्नः प्रथमः सुतः ।
 जाम्बवत्यामभूत्साम्बः प्रतिबिम्बनिभौ पितुः ॥ १९४ ॥
 सुन्दरीणां सहस्राणि षोडशान्तःपुरे हरेः ।
 बभूवुस्तासु पुत्राणां लक्षसंख्योऽभवद्गणः ॥ १९५ ॥
 नाडायनीं चन्द्रसेनां प्रद्युम्नः प्राप वल्लभाम् ।
 यस्यामजीजनत्पुत्रमनिरुद्धं मनोभवम् ॥ १९६ ॥
 ततः शक्रगिरारुह्य गरुडं गरुडध्वजः ।
 गगने दैत्यचक्राणां चक्रे चक्रायुधः क्षयम् ॥ १९७ ॥
 मुरसुन्दहयग्रीवनरकाद्या महासुराः ।
 प्रययुश्चक्रिचक्रामौ क्षिप्रासङ्गपतङ्गताम् ॥ १९८ ॥
 जरासंधेन संरुद्धां मागधेन प्रमाथिना ।
 मथुरामथ संतज्य सानुगः प्रययौ हरिः ॥ १९९ ॥
 द्वारकामथ कंसारिः पश्चिमाब्धितटे व्यधात् ।
 जितलङ्कालकानाकनागेन्द्रनगरीं पुरीम् ॥ २० ॥
 बलात्क्षीरोदजन्मानं पारिजातं जनार्दनः ।
 हत्वा शक्रपुरोद्यानाद्वारकायां न्यवेशयत् ॥ २१ ॥
 अत्रान्तरे कंससुहृत्करालः कालविग्रहः ।
 प्रतिज्ञां कालयवनश्चक्रे वृष्णिकुलक्षये ॥ २०२ ॥
 कृष्णस्तं दुर्जयं मत्वा निःसहायो भुजायुधः ।
 बुद्धियुद्धे धियं धृत्वा ययौ यवनमण्डलम् ॥ २०३ ॥

हेमरत्नमयं तस्य प्रविश्य भवनं हरिः ।
 भयप्रदं यमस्यापि ददर्श यवनेश्वरम् ॥ २०४ ॥
 सोऽपि कृष्णं विलोक्यैव पतितं भुजगोचरे ।
 मनोरथशतावाप्तं जिघृक्षुस्तं समाद्रवत् ॥ २०५ ॥
 तस्मिन्नभिद्रुते रौद्रे जवेन प्रययौ हरिः ।
 न च पश्चाच्चालास्य यवनः पूर्वकर्मवत् ॥ २०६ ॥
 चतुःसमुद्ररशनां विगाह्यापि महीं हरिः ।
 दृष्ट्वा तमचलं पश्चाद्विवेश हिमवद्बुहाम् ॥ २०७ ॥
 तत्रेन्द्रार्थे हताशेषदैत्यस्य युगविस्तरः ।
 यातः कालः प्रसुप्तस्य मुचकुन्दस्य भूपतेः ॥ २०८ ॥
 अर्धनिद्रादरिद्रं मां शयानं यः करिष्यति ।
 स भस्मसाद्यास्यतीति राजर्षिः समयं व्यधात् ॥ २०९ ॥
 तस्य शय्याङ्कपर्यङ्कवक्रपादतलान्तरे ।
 तस्थावलक्षितः शौरिः शङ्कासंकोचिताकृतिः ॥ २१० ॥
 प्रविश्य कालयवनः शयानं वीक्ष्य भूपतिम् ।
 कृष्णोऽयमिति निश्चित्य निर्निद्रमकरोत्पदा ॥ २११ ॥
 प्रबुद्धः कालयवनं पादस्पृष्टवपुर्नृपः ।
 दृशा ददाह निःशेषं निद्राशेषकषायया ॥ २१२ ॥
 निर्दग्धे कालयवने पर्यङ्कचरणाञ्चले ।
 कायसंकलनालीनं दृष्ट्वा कृष्णमभाषत ॥ २१३ ॥
 कस्त्वं परिमिताकारः कान्ताकर्णोत्पलद्युतिः ।
 विभर्षिं गुणगम्भीरमहो माहात्म्यमुन्नतम् ॥ २१४ ॥
 इयतीं ह्रस्वतां याता सृष्टिः कालनिमीलिता ।
 मद्बुल्फपरिमाणं यद्वपुः स्वल्पतरं तव ॥ २१५ ॥
 इत्युक्तो मुचकुन्देन प्रश्रयप्रणयी हरिः ।
 खवृत्तं लोकवृत्तं च सर्वं तस्मै न्यवेदयत् ॥ २१६ ॥

कालं विशालं विज्ञाय क्षमापालः क्षणवद्गतम् ।
 दीर्घशय्यामिवोत्सृज्य भोगाशां समचिन्तयत् ॥ २१७ ॥
 अहो कालगलत्सर्वभावभोगाभिमानभूः ।
 स्वप्नप्रकारः संसारः पर्यन्तासत्यविभ्रमः ॥ २१८ ॥
 भूमिः संकुचिता ग्रीष्मातपन्यस्तार्द्रचर्मवत् ।
 वैराग्यं जनयत्येव जराजीर्णैव कामिनी ॥ २१९ ॥
 तानि मित्राण्यतीतानि ते भृत्यास्ते च बान्धवाः ।
 परैषु रमते नात्मा यूथञ्छ्रष्ट इव द्विपः ॥ २२० ॥
 यस्मिन्नित्यर्मधूपमं तदखिलं कालेन लीढं सुखं
 यातं हन्त पुरातनं विरसतां क्षुण्णेश्लुशल्कोपमम् ।
 आमाम्नप्रतिमस्य नास्त्यभिनवस्यास्वादने स्वादता
 नेदानीं मम कृत्यमस्ति महता राज्येन भोगेन वा ॥ २२१ ॥
 मैलिनाक्षमतां^(१) भूतिः सा भूतिः शोभनेऽधुना ।
 मुक्तिकान्ताधवलतां करोत्युद्धूलनेन या ॥ २२२ ॥
 इति संचिन्त्य राजर्षिः कैलासं तपसे ययौ ।
 गत्वा कृष्णश्च वृष्णिभ्यः स्ववृत्तान्तं न्यवेदयत् ॥ २२३ ॥
 बलेर्बाणासुरः सूनुरासीद्बाहुसहस्रवान् ।
 यस्यास्थानसभासभ्यो भगवानभवद्भवः ॥ २२४ ॥
 दीप्तरत्नगृहालोकैः सृजन्सध्यामिवानिशम् ।
 बभूवाकाशगं यस्य नगरं शोणिताभिधम् ॥ २२५ ॥
 उषा नामाभवत्तस्य कन्याः लावण्यवाहिनी ।
 आललम्बे स्तनतटीं यस्यां मज्जन्निव स्मरः ॥ २२६ ॥
 युद्धं विना मे मिथ्यैव भाराय भुजकाननम् ।
 इति तेनार्थितः शर्वः प्राप्स्यसीति तमभ्यधात् ॥ २२७ ॥

हरं कदाचिदुद्याने देव्या सह विहारिणम् ।
 दृष्टोषा खविवाहाय स्पृहां चक्रे धनस्तनी ॥ २२८ ॥
 यः करिष्यति ते स्वप्ने कन्याभावव्यतिक्रमम् ।
 भविष्यति स ते भर्ता तामुवाचेति पार्वती ॥ २२९ ॥
 अथाययौ यौवनकृद्वल्लीनां कुसुमाकरः ।
 कुर्वाणः सरसां प्रीतिलतां जनमनोवने ॥ २३० ॥
 चञ्चलतरजःपुञ्जपीताम्बरमनोहरः ।
 अतसीकुसुमश्यामः शुशुभे नवमाधवः ॥ २३१ ॥
 नम्रानना नवोद्भूतरजसा स्तवकस्तनी ।
 मालती यौवनवती कन्येवोच्छ्वासिनी बभौ ॥ २३२ ॥
 ववुर्मलयनिःश्वासा इव चन्दनचुम्बिनः ।
 पवनाः पद्मगीदंशशङ्कयेव शनैः शनैः ॥ २३३ ॥
 कूजत्कोकिलकण्ठवंशविरुतैः स्फायिन्यवासे परं
 चूतामोदमदाकुलालिपटलीवीणाखनस्वादुताम् ।
 शिक्षाचक्षेणदक्षदक्षिणमरुदत्तोपदेशक्रमै-
 र्भञ्ज्यो ननृतुर्मधूत्सवलसत्पुष्पायुधाराधने ॥ २३४ ॥
 हेमहर्म्यप्रसुप्ताथ नीता स्वप्ने मनोमुषा ।
 उषा केनापि कान्तेन शीलांशुकदरिद्रताम् ॥ २३५ ॥
 तस्या धीधृतिचौरेण विज्ञाय हृदयं हृतम् ।
 हेलाहरणभीत्येव हारस्तरलतां ययौ ॥ २३६ ॥
 लज्जामज्जनविह्वला ननननेत्यल्पप्रलापोद्धृति-
 नीवीमुक्तिनिरोधनिर्धृतिविधौ पाणिः कणत्कङ्कणः ।
 शीतेनेव विकूजिता जवजुषः श्वासस्य शीत्कारिता
 तस्या अंशभयोच्चलत्कलकला काञ्ची सकम्पाभवत् ॥ २३७ ॥

प्रबुद्धा वृत्तकर्तव्या सा मुग्धा स्वप्नसत्यताम् ।
 मन्यमाना मुहुर्मोहं कुललज्जाकुला ययौ ॥ २३८ ।
 शयनं विप्लवस्थानं भयेनेव विहाय सा ।
 हर्म्यस्था प्रददौ प्रातर्दिक्षु चक्षुर्विलज्जिता ॥ २३९ ॥
 सा सौत्कम्पकुचन्यस्तहस्तानभ्यस्तमन्मथा ।
 मुमूर्च्छाच्छादयन्तीव प्रविष्टं हृदये प्रियम् ॥ २४० ॥
 सा निशश्वास बाष्पाम्बुबिन्दुभिर्मौक्तिकैरिव ।
 छिन्नस्य शीलहारस्य कुर्वाणा ग्रथनं पुनः ॥ २४१ ॥
 प्रदध्यौ नवविध्वंससाध्वसायासिता चिरम् ।
 क्षितौ सा चिन्तयानेव च्युतं चित्तमधोमुखी ॥ २४२ ॥
 किं कस्य कथयाम्येतत्कं पृच्छामि करोमि किम् ।
 का गतिः केन दृष्टाहं कुतस्तत्संगमः पुनः ॥ २४३ ॥
 इति संदेहनिःस्पन्दां चिन्ताविक्रीतचेतनाम् ।
 विलोक्य चित्रलेखाख्या सखी प्राणसमावदत् ॥ २४४ ॥
 तन्वि कः खेदभारोऽयं भीरु किं भयकारणम् ।
 पुत्री त्रैलोक्यभर्तुस्त्वं वध्यः कस्तेऽपराध्यति ॥ २४५ ॥
 किं शय्यावलनाविमर्दगलितैः कर्णोत्पलस्य च्छदै-
 लीनैः कामकृपाणलेशसदृशैर्व्याप्ता तवेयं तनुः ।
 अशयन्मौक्तिकयोर्बिभर्षि कुचयोर्भिन्नेभकुम्भभ्रमं
 स्पष्टोऽयं रतिसंगमव्यतिकरः कैस्येति मे संशयः ॥ २४६ ।
 इत्युक्ते सस्मितं सरुखा सनिःश्वासाश्रुवर्षिणी ।
 उषा शनैरवोचत्तां लिखन्ती क्षमामधोमुखी ॥ २४ ॥
 दृष्टः स्वप्ने मया कोऽपि रमणस्तनुकम्पनः ।
 पीयूषवर्षी संस्पर्शे स्मरणे मरणोपमः ॥ २४८ ॥
 जाने कम्पतरङ्गिताङ्गलतिका स्वप्नेऽहमालिङ्गिता
 संस्पर्शे कुचयोर्निरर्गलतया हारोऽपि पार्श्वे कृतः ।

एतावत्तु सखि स्मरामि यदतो वृत्तं परं तत्परं
 धैर्यस्योद्दलनं शरीरशमनं ध्यात्वापि नो वेद्मि किम् ॥ २४९ ॥
 सूच्छाच्छादितमीक्षते न नयनं तापे तनुः पच्यते
 कम्पः सूचयतीव जीवगमनं मोहे मनो मज्जति ।
 प्राग्जन्मार्जितकर्मणा बलवता कामेन कालेन वा
 नो जानामि स केन मे धृतिहरः कण्ठे भुजंगोऽर्पितः ॥२५०॥
 त्यज्यते सहजा लज्जा सद्यते गुरुवाच्यता ।
 गण्यते न घना कीर्तिर्यत्कृते सोऽपि दुर्लभः ॥ २५१ ॥
 इयं शीलत्रिलुप्तिर्मे मानम्लानिर्महीयसी ।
 दुर्लभे वल्लभे प्रीतिस्तनुत्यागेन शाम्यति ॥ २५२ ॥
 इति ब्रुवाणां तामश्रुकणाकीर्णकुचस्थलीम् ।
 संतापपिशुनोच्छ्वासां चित्रलेखावदत्सखीम् ॥ २५३ ॥
 किं न स्मरसि मुग्धे त्वमहो विरहकातरा ।
 देव्यादिष्टः^१ स ते स्वप्नदृष्ट एव वरो वरः ॥ २५४ ॥
 समाश्रसिहि हे तन्वि तनुस्तापक्षमा न ते ।
 करोमि योगशक्त्याहमुपायं त्वत्समीहिते ॥ २५५ ॥
 उल्लिख्य निखिलं चित्रपटे त्रिभुवनं तव ।
 सदृशं दर्शयाम्येव तत्रालोक्य वल्लभम् ॥ २५६ ॥
 इत्युक्त्वा चित्रलेखायां गतायां व्योमवर्त्मना ।
 उषा जीवमिवापेदे प्रियसंदर्शनाशया ॥ २५७ ॥
 साभ्येत्य तस्याल्लौक्यचित्रं पटमदर्शयत् ।
 किं दुष्करमदृश्यं वा योगिनां ज्ञानचक्षुषाम् ॥ २५८ ॥
 उषा चित्रपटे दृष्ट्वा सुरासुरनरोरगान् ।
 ददर्श दयितं स्वप्नदृष्टं जितशशिस्रम् ॥ २५९ ॥
 अयं स सखि मे धैर्यहारी हृदयतस्करः ।
 इत्युषावचनं श्रुत्वा चित्रलेखा जगाद ताम् ॥ २६० ॥

दिष्ट्या धन्यासि सुभगे यस्यास्ते नवमन्मथः ।
 लक्ष्मीवल्लभपौत्रोऽयमनिरुद्धामिधः प्रियः ॥ २६१ ॥
 प्रद्युम्नतनयस्यास्य लावण्यामृतदीधितेः ।
 कान्त्या क्षैब्यमिवायान्ति सुरविद्याधराङ्गनाः ॥ २६२ ॥
 रूपेणाप्रतिमेन नेत्रसुखदः कंदर्पदर्पच्छिदा
 शौर्यै वज्रधरोपमां न सहते धीरः सुमेरोरयम् ।
 अस्यामर्त्यमृगेक्षणाभिरनिशं सोत्कण्ठमाकर्णितं
 चन्द्रोत्सङ्गमृगापहं गुणगणं गायन्ति खे खेचराः ॥ २६३ ॥
 पश्चिमाब्धौ हरिपुरी द्वारका वृष्णियादवैः ।
 सिंहैरिव महोत्साहैर्गुप्ता हैमवती गुहा ॥ २६४ ॥
 तस्यामन्तःपुरे श्रीमान्वसत्येष प्रियासखः ।
 आनीयते कथं तावदिति दोलायते मनः ॥ २६५ ॥
 त्वद्भाग्यानि पुरस्कृत्य गच्छामि गगनेन ताम् ।
 हेलार्पिताद्भुतनिधिर्विधिः सिद्धिं विधास्यति ॥ २६६ ॥
 इत्युक्त्वाकाशमाविश्य सा ययौ द्वारकां क्षणात् ।
 कुर्वाणा रशनारत्नैः शक्रचापचिता दिशः ॥ २६७ ॥
 सा गूढमायया हृत्वा रत्नपर्यङ्कशायिनम् ।
 आनिनाय मुहूर्तेन व्योम्ना प्रद्युम्ननन्दनम् ॥ २६८ ॥
 स्वप्नवृत्तान्तमावेद्य स कन्यान्तःपुरान्तरम् ।
 प्रवेशितस्तयापश्यदुषां रतिमिव स्मरः ॥ २६९ ॥
 स तां दृष्ट्वा नवोन्मेषनिर्माणातिशयं विधेः ।
 अचिन्तयत्सुधापूरैरिव पूरितलोचनः ॥ २७० ॥
 इन्दोः संक्षयरक्षणाक्षतसुधा किं वेधसा निर्मिता
 किं धैर्यापहरा हरस्य विहिता कामेन कान्ता तनुः ।
 किं तारुण्यवसन्तकान्तिललिता शृङ्गारसिक्ता लता
 किं लावण्यतरङ्गिणी पुनरियं जन्मान्तराप्ता रतिः ॥ २ १ ॥

काव्यमाला ।

कटाक्षः संधत्ते कुवलयकुलकैव्यकलनां

मुखे दृश्यश्चन्द्रद्युतिहरणहेलापरिचयः ।

असंरुद्धा बाधाधरदलरुचिर्विद्रुमतरो-

रहो सारङ्गाक्ष्याः प्रसभविजयी रूपविभवः ॥ २७२ ॥

इति सर्वाङ्गनिर्मग्नलोचनस्तां विलोकयन् ।

अनिरुद्धोऽधरे तस्या बभूवाशापथातिथिः ॥ २७३ ॥

सापि साङ्गमिवानङ्गं तमभ्यस्तं मनोरथैः ।

विलोक्य प्रत्ययासत्ये पुनः स्वप्नमशङ्कत ॥ २७४ ॥

सोत्कम्पा कररोधेन राविर्णीं मणिमेखलाम् ।

मुहुर्मौनवतीं चक्रे पैशुन्यचकितेव सा ॥ २७५ ॥

नवे मौनवति प्रेम्णि तयोः प्राह सखी पुरः ।

दन्तांशुसूत्रैः कुर्वाणा ग्रथनं चित्तयोरिव ॥ २७६ ॥

यस्त्वया प्रेमकुसुमैर्देवैश्चित्रपटेऽर्चितः ।

अहो भक्त्वा स ते तुष्टः सखि प्रत्यक्षतां गतः ॥ २७७ ॥

स्वप्नसंपादितप्रीतिर्योऽर्थितस्त्वैर्मनोरथैः ।

प्राक्पूजा कीदृशी तस्य ब्रूहि त्वमुपपद्यते ॥ २७८ ॥

मौनमालम्बसे पृष्टा दृष्टा क्षोणीं निरीक्षसे ।

लतेव कम्पसे कम्पात्कोऽयं ते चित्तविभ्रमः ॥ २७९ ॥

मानस्तत्क्षणशासनागतजने सुश्रु क संभाव्यते

स्वप्नाभ्यस्तसमागमेऽपि नववर्तिकं लज्जया लीयसे ।

का तस्मिन्परता सदा वसति यश्चित्ते निबद्धो गुणैः

प्रारब्धा सखि कस्य तावद्विद्यती प्रेम्णि त्वयापहुतिः ॥ २८० ॥

इति सख्यां ब्रुवाणायामनिरुद्धः प्रगल्भताम् ।

निनाय दयितां प्रौढः प्रणयैः प्रेमपेशलैः ॥ २८१ ॥

तदा प्रीतेर्यदायत्तं चिन्तितं यन्मनोरथैः ।

मन्मथेन यदादिष्टं स्वैरं तत्तदभूत्तयोः ॥ २८२ ॥

दिनेष्वथ प्रयातेषु प्रच्छन्नधृतवल्लभा ।

उषामूदभिर्मानाक्तव्यक्तसंभोगलक्षणा ॥ २८३ ॥

व्याकीर्णा कवरी मुखं वितिलकं ताम्बूललिप्तेऽक्षिणी
कण्ठे कङ्कणलक्ष्म हारविरतिर्दशोऽधरे निर्त्रणः ।

प्रातः प्रच्युतचन्दना स्तनतटी सायं स्ववेषक्रिया
संभोगाभरणा तनुर्वरतनोः शङ्कास्पदत्वं ययौ ॥ २८४ ॥

किञ्चिन्मुकुलिते लोके कन्यायाः कामलक्षणे ।

फुल्ले शनैः कर्णपथं बाणस्यापि कथा ययौ ॥ २८५ ॥

ततस्तद्भ्रमादिष्टाः किंकराः क्रूरकारिणः ।

आययुर्युद्धसंनद्धाः कन्यकान्तःपुराङ्गणम् ॥ २८६ ॥

निरुद्धः प्रियया यत्नादनिरुद्धोऽर्थं सस्मितः ।

घोरकिंकरसघाताञ्जघान परिघायुधः ॥ २८७ ॥

हतेऽयुते किंकराणां स्वयं बाणः समाययौ ।

रथी बाहुसहस्रात्तसमस्तायुधमण्डलः ॥ २८८ ॥

शस्त्रवृष्टिं तदुत्सृष्टां प्राद्युम्निः खञ्जचर्मभृत् ।

छित्त्वा धैर्यनिधिश्चक्रे रणे बाणस्य विस्मयम् ॥ २८९ ॥

उषा संत्रासतरला पितुः पत्युश्च संगरे ।

प्राणेशपक्षपातेन भेजे संदेहसाध्वसम् ॥ २९ ॥

बाणेन प्रहितां शक्तिं मृत्युदंष्ट्रामिवोत्कटाम् ।

आदाय तस्मै प्राद्युम्निस्तामेव प्राहिणोद्धली ॥ २९१ ॥

परहस्तगता शक्तिः प्रविष्टान्तः कृतव्यथा ।

निजा सुतेव बाणस्य हृदये शल्यतां ययौ ॥ २९२ ॥

वीरं विज्ञाय तं बाणः स्पष्टयुद्धेन दुर्जयम् ।

आदाय तामसीं मायामदृष्टः प्रविवेश खम् ॥ २९३ ॥

१. 'मानातु' ; 'मानार्थ' घ. २. अत्र संधिरनुचितः. ३. 'अपि' .
४. 'चर्म' .

निरन्तैरसदुत्सृष्टैर्वेष्टिताङ्गं भुजंगमैः ।

दृष्टानिरुद्धं संरुद्धमुषाभून्मोहमीलितां ॥ २९४ ॥

बद्धेऽनिरुद्धे तनयां बाणः स्वैरापचारिणीम् ।

आकृष्टः स्नेहकोपाभ्यां न तत्याज न चाग्रहीत् ॥ २९५ ॥

असंस्पृष्टं याच्ञावचनघनदैन्ध्येन वदनं

न कृच्छ्रेऽप्यारूढा गुणमणिततिर्विक्रयतुलाम् ।

असेवासंतापं वपुरननुभूतप्रभुभयं

कुलं कन्याहीनं नहि नयति मानं मलिनताम् ॥ २९६ ॥

अत्रान्तरे द्वारकायामनिरुद्धापहारजः ।

वृष्णीनामभवत्क्षोभः शोकचिन्तानुबन्धवान् ॥ २९७ ॥

बाणस्य नगरे रुद्धमनिरुद्धं सहोषया ।

विज्ञाय नारदगिरा सस्मार गरुडं हरिः ॥ २९८ ॥

हलायुधेन सहितः प्रद्युम्नेन च सूनुना ।

प्रययौ शोणितपुरं तार्क्ष्यमारुह्य माधवः ॥ २९९ ॥

खे योजनसहस्राणि विलङ्घ्य गरुडध्वजः ।

दीप्तं बाणपुरं दूराद्दर्शार्कशतोपमम् ॥ ३०० ॥

अग्निमाहवनीयाख्यं तार्क्ष्यः प्राकाररक्षणम् ।

पीतोद्धान्तखगङ्गाम्बुनिर्झरेण न्यवारयत् ॥ ३०१ ॥

पुरद्वारमथोन्मथ्य प्रविष्टं शार्ङ्गिणं बलात् ।

निःसंख्याः सख्यसंनद्धा दितिजाः पर्यवारयन् ॥ ३०२ ॥

चक्रिचक्रनिकृत्तानां शरीराणि सुरद्विषाम् ।

चक्रुः पक्षक्षयक्षिप्तनिपतत्क्षितिभृद्भ्रमम् ॥ ३०३ ॥

अत्रान्तरे नागपाशपञ्जरे सिंहविक्रमः ।

बद्धोऽनिरुद्धः सस्मार दुर्गां स्तुतिपदार्षिताम् ॥ ३०४ ॥

निष्पिष्टमत्तमहिषासुरमस्तकाग्र-

प्रत्यग्रनिर्गतघनस्रुतिशोणितार्द्रम् ।

पादाम्बुजं पुनरलक्तकभक्तिचित्रं
 वन्दे भवप्रभवतापहरं भवान्याः ॥ ३०५ ॥
 शूलप्रहारसूत्ररक्तभरैकबिन्दु-
 संजातघोररुरुलक्षगुरुप्रमाथे ।
 पातालमूलगगनान्तविकासितास्य-
 अस्तोग्रदानवतनुं प्रणमामि कालीम् ॥ ३०६ ॥
 भीमोद्भवद्विभवशुम्भनिशुम्भकाय-
 निष्पेषदुःसहतराशनिघातघोराम् ।
 कात्यायनीं स्वकरकृतशिरःशरीर-
 वीरोपहारपरितोषवतीं नमामि ॥ ३०७ ॥
 क्षुभ्यत्सप्तार्णवघनरवः पद्मगर्भाण्डखण्डा-
 काण्डभ्रंशप्रभसरभसः सप्तपातालमेदी ।
 धैर्योन्माथी जयति चकिताशेषलोकेश्वराणां
 चण्डश्चण्ड्याः प्रलयसमयोत्साहलीलिङ्गहासः । ३०८ ॥
 इति स्तुता भगवती दुर्गा दुर्गापहारिणी ।
 स्वकरस्फोटितोग्राहिपञ्जरं तममोचयत् ॥ ३०९ ॥
 भुजंगपाशनिर्मुक्तः प्राद्युम्निः समराङ्गणम् ।
 प्रययौ युध्यमानस्य समीपं कालियद्विषः ॥ ३१० ॥
 अथ कल्पान्तपर्जन्यगर्जितोर्जितविभ्रमः ।
 बाणासुररणारम्भदुन्दुभिध्वनिरुद्ययौ ॥ ३११ ॥
 दैत्येन्द्रायुधवृष्टिनष्टगगने सेनारजःस्फूर्जित-
 अस्तात्रे(के) प्रसरत्पिनाकिविशिखत्रातावकीर्णे रणे ।
 कल्पान्तागमशङ्किते त्रिभुवने चेरुः शरीरच्छिदः
 शूराणामनिरुद्धरामसुरजित्प्रद्युम्नमुक्ताः शराः ॥ ३१२ ॥

१. 'खवर' ख; 'खशर' ग. २. 'वीरोपहारनसितां प्रणमामि कालीम्'
 ३. 'प्रसर' ख. ४. 'हेला'

गरुडादवरुद्धाथ बलेन बलिना रणे ।
 हलेन हलिना कृष्टा दैत्यदेहा द्विधा ययुः ॥ ३१३ ॥
 ततस्त्रिनेत्रानुचरः प्रदीप्तस्त्रिंशिखज्वरः ।
 क्षिप्तेन भस्मना रामं भ्रममूर्च्छाकुलं व्यधात् ॥ ३१४ ॥
 संतापमूर्च्छितं कृष्णस्तं परिष्वज्य विद्रुतम् ।
 कृत्वा जटाभिराकृष्य जग्राह ज्वरमञ्जसा ॥ ३१५ ॥
 कृष्णोऽप्यथ ज्वराविष्टः श्वसन्रोमाञ्चर्कैर्कशः ।
 असृजद्वैष्णवं घोरं ज्वरं रौद्रज्वरापहम् ॥ ३१६ ॥
 ज्वरयोः संप्रवृत्तेऽथ भुवनाकम्पने रणे ।
 वैष्णवः प्रलयार्काभः शर्वं ज्वरमपातयत् ॥ ३१७ ॥
 कण्ठे निपीड्य निष्पिष्टस्तेन रुद्रज्वरः क्षितौ ।
 प्रयातः शरणं कृष्णमवदद्वाष्पगद्गदः ॥ ३१८ ॥
 देवेन त्रिपुरारिणा त्रिजगतीजीवापहारक्षमः
 सृष्टः स्पष्टविनष्टधैर्यसरणिर्देव त्वयाहं कृतः ।
 त्वां यातः शरणं शरीरधृतये त्वन्नाममन्नाक्षर-
 क्षिप्तासस्मृतिजापिनां न भविता मत्स्पर्शतापः क्वचित् ॥ ३१९ ॥
 इति भीत्या ब्रुवाणं तं ररक्ष गरुडध्वजः ।
 शरणाप्ते विरुद्धेऽपि वैरकूरा न साधवः ॥ ३२० ॥
 ततः श्रीकण्ठवैकुण्ठौ व्याप्तदेहौ बभूवतुः ।
 पिनाकशार्ङ्गनिर्गच्छद्वाणजालैर्निरन्तरैः ॥ ३२१ ॥
 क्षणं तुल्ये तयोर्युद्धे जगतसंक्षयकारिणि ।
 घनैः शौरिशरासारैर्ययौ विमुखतां हरः ॥ ३२२ ॥
 अस्तशक्तेः कुमारस्य जितस्य हरिणा रणे ।
 रक्षायै शंभुना सृष्टा तस्थौ नम्राङ्गना पुरः ॥ ३२३ ॥
 अथ बाणः स्वयं योद्धुं मधुसूदनमाययौ ।
 क्षिपन्बाहुसहस्रेण दीप्तायुधपरम्पराम् ॥ ३२४ ॥

सहस्राश्वं रथं तस्य मनोरथमिवायतम् ।
 ससूतं शरवर्षेण प्रममाथ मुरान्तकः ॥ ३२५
 उपनीतं गणैस्तूर्णं शासनात्रिपुरद्विषः ।
 मयूरमारुरोहाथ बाणः षण्मुखवाहनम् ॥ ३२६ ॥
 यत्नेन युध्यमानस्य च्छिन्नास्त्रस्य मुरारिणा ।
 मुक्तकेशी विवस्त्रा स्त्री बाणस्याग्रे व्यदृश्यत ॥ ३२७ ॥
 रक्षायै कोटवीं सृष्टां तस्य देवेन शूलिना ।
 वञ्चयित्वाच्युतश्चक्रं पार्श्वीञ्चितमथासृजत् ॥ ३२८ ॥
 चक्रं क्रमेण पतितं स्कन्धयोः कीर्णपावकम् ।
 चकर्त क्रकचक्रूरं बाणस्य भुजकाननम् ॥ ३२९ ॥
 चक्रोत्कृत्तभुजद्रुमव्रणमुखोद्भूतैर्धनासृग्भरैः
 प्रोद्यद्विद्रुमपादपानुकृतिभिस्तुल्यप्रमाणैः क्षणम् ।
 अप्राप्तोद्धतयुद्धतृप्तिरविकश्रद्धः स वीरोऽभव-
 द्याप्तः संततरक्तचन्दनचितैर्जातैरिवान्यैर्भुजैः ॥ ३३० ॥
 बाणश्छिन्नभुजोऽभ्येत्य शंभोर्भगवतश्चिरम् ।
 ननर्त प्रियनृत्तस्य तोषाय प्रणयी पुरः ॥ ३३१ ॥
 भक्त्याभवद्भगवतः स भवस्यातिवल्लभः ।
 वरान्दिसमः श्रीमान्महाकालश्चतुर्भुजः ॥ ३३२ ॥
 कल्याणं तनुते यशःपरिचितां लक्ष्मीं ददात्यक्षया-
 माक्रान्तिं विदधाति सप्तभुवनन्यस्तेप्सिताज्ञाक्षराम् ।
 संसारं कुरुते विकारिनिकरं निःशेषमेव क्षणा-
 द्भक्तिः कल्पलता चराचरागुरोः किं किं न सूते फलम् ॥ ३३३ ॥
 उषासहितमादाय प्रद्युम्नतनये ततः ।
 द्वारकां विजितारातिर्जगाम गरुडध्वजः । ३३४ ॥
 कदाचिदथ देवर्षिर्द्वारिकामेत्य नारदः ।
 अवाप्य पूजामुचितां कथान्ते कृष्णमैभ्यघात् ॥ ३३५ ॥

गङ्गाभिलाषी नृपतिर्ब्रह्मशापान्महाभिषः ।
 भरतस्य कुले जातः शंतनुः प्रतिपात्मजः ॥ ३३६ ॥
 गङ्गापि धातुः शापेन पतन्ती वसुभिः पथि ।
 वसिष्ठशापपतितैर्होमधेनुनिकारतः ॥ ३३७ ॥
 स्वजन्मनेऽर्थिता जाता वधाय च महीं गता ।
 स्वतीरोपवनोपान्ते विचचार सुलोचना ॥ ३३८ ॥
 तत्र शंतनुना गङ्गा संगमं गजगामिनी ।
 भेजे यथेष्टकरणप्रत्याख्यानधृतावधिम् ॥ ३३९ ॥
 सा जातानवधीत्सप्त वसून्स्वेच्छाविधायिनी ।
 जातेऽष्टमे सुते राज्ञा निरुद्धा प्रययौ दिवम् ॥ ३४० ॥
 देवव्रतारव्यः स शिशुर्दिवि देवैः कृतव्रतः ।
 सर्वविद्यापगाम्भोधिर्ववृधे वसुरष्टमः ॥ ३४१ ॥
 दृष्ट्वा कदाचित्कालिन्दीकूले कुवलयेक्षणाम् ।
 शंतनुर्दाशतनयां तत्पितुर्याचकोऽभवत् ॥ ३४२ ॥
 गाङ्गेयस्त्वत्सुतः क्षमाभृद्दौहित्रो मे न राज्यभाक् ।
 इत्युक्त्वा न ददौ दाशस्तस्मै सत्यवतीं सुताम् ॥ ३४३ ॥
 देवव्रतः पितुर्ज्ञात्वा तीव्रस्मरशरव्यथाम् ।
 गत्वा ययाचे दाशेशं तनयां विनयोल्लतः ॥ ३४४ ॥
 दौहित्रवंशराज्यार्थी स सुतां न ददौ यदा ।
 तदा राज्ये विवाहे च गाङ्गेयः समयं व्यधात् ॥ ३४५ ॥
 भीषणीयप्रतिज्ञात्वाद्भीष्मोऽयमिति खे चिरम् ।
 विचचारोदिताश्चर्यं खेचरोच्चारितं वचः ॥ ३४६ ॥
 आनीतामथ भीष्मेण कन्यामासाद्य शंतनुः ।
 परितोषाद्ददौ तस्मै स्वच्छन्दनिधनं वरम् ॥ ३४७ ॥
 कालेन जनयित्वाथ पुत्रं चित्राङ्गदाभिधम् ।
 तस्यां विचित्रवीर्यं च शंतनुस्तनुमत्यजत् ॥ ३४८ ॥

ततश्चित्राङ्गदो राजा गन्धर्वेण प्रमाथिना ।
 चित्रा देन समरे नामद्वेषान्निपातितः ॥ ३४९ ॥
 शिशोर्विचित्रवीर्यस्य प्राप्ताराज्यश्रियः कृते
 जहार काशिराजस्य भीष्मः कन्याः स्वयंवरे ॥ ३५० ॥
 आत्रे विचित्रवीर्याय हस्तिनापुरमेत्य सः ।
 त्यक्त्वा सार्वोत्सुकामम्बामम्बिकाम्बालिके ददौ ॥ ३५१ ॥
 राजचूततरौ तस्मिन्नवयौवनमाधवे ।
 कान्तालतावलथिते पातिते कालदन्तिना ॥ ३५२ ॥
 विच्छिन्ने शंतनोर्वीरो तत्पुत्रक्षेत्रजार्थिना ।
 भीष्मेण प्रेरिता साध्वी प्राह सत्यवती शनैः ॥ ३५३ ॥
 कानीनस्तनयो मेऽस्ति तत्तु कामात्पराशरात् ।
 संजातो यमुनाद्वीपे कृष्णद्वैपायनो मुनिः ॥ ३५४ ॥
 तं स्मरामि सुतक्षेत्रपुत्रोत्पत्त्यै तपोनिधिम् ।
 उक्त्वेति सा भीष्ममते तं सस्मार स चायथौ ॥ ३५५ ॥
 अम्बाश्च वा विसृष्टाश्च तेजोराशिं विलोक्य तम् ।
 निमीलिताक्षी तद्दृष्टिस्पृष्टा गर्भं समाददे ॥ ३५६ ॥
 अन्धोऽक्षिमीलनात्सूनुर्भावीत्युक्ते महर्षिणा ।
 द्वितीयं जनयापत्यमिति माता जगाद तम् ॥ ३५७ ॥
 भयपाण्डुरवक्रान्या लेभे गर्भं मुनेर्दृशा ।
 अप्रसूतिः सुतः पाण्डुर्भवितेत्यभ्यधान्मुनिः ॥ ३५८ ॥
 तस्यां भयाद्विसृष्टायां शूद्रायां गर्भसंभवे ।
 धर्मावतारमुक्त्वास्याः पुत्रं प्रायान्महासुनिः ॥ ३५९ ॥
 ज्ञातेऽन्धे घृतराष्ट्रेऽथ पाण्डौ च मुजशालिनि ।
 माण्डव्यशापभूर्धर्मः शूद्रायां विदुरोऽभवत् ॥ ३६० ॥

१. 'कान्त' . २. 'हस्तिना' -ग. ३. 'माता' क-घ. ४. 'उक्ता' .
 ५. 'जात्यन्त्रे' -ग.

धृतराष्ट्राय गान्धारीं सुबलस्तनयां ददौ ।
 कुन्तिभोजसुतां कुन्तीं पाण्डुर्माद्रीमवाप च ॥ ३६१ ॥
 युवा दिग्विजयी पा ङ्मुग्धयाव्यसनी वने ।
 मृगरूपरतासक्तमवधीत्किन्दमं मुनिम् ॥ ३६२ ॥
 भविष्यसि त्वं दयितारतिपर्यन्तजीवितः ।
 तेनेति शप्तस्यक्तश्रीर्यथौ पाण्डुस्तपोवनम् ॥ ३६३ ॥
 ततः पुत्रशतं लेभे गान्धारी तुल्यगर्भजम् ।
 ज्येष्ठो दुर्योधनस्तेषां तस्य दुःशासनोऽनुजः ॥ ३६४ ॥
 कुन्ती मुनिवरावाप्तमन्त्रा भर्तुरनुज्ञया ।
 धर्मानिलेन्द्रानाहूय वने पुत्रानजीजनत् ॥ ३६५ ॥
 युधिष्ठिरं भीमसेनमर्जुनं च सुरोचितान् ।
 सपत्न्या दत्तमन्त्रा च माद्री प्रापाश्विनौ यमौ ॥ ३६६ ॥
 स्नातां पुष्पोच्चये माद्रीं विलोक्य कुसुमागमे ।
 आलिङ्गानङ्गसङ्गेऽभूत्पाण्डुः शापादजीवितः ॥ ३६७ ॥
 प्रयाते त्रिदिवं पाण्डौ पा ङ्पुत्राः पितृव्यजैः
 वृद्धिं गता धार्तराष्ट्रैः सह दुर्योधनादिभिः ॥ ३६८ ॥
 भीष्मः पितामहस्तेषां चापाचार्यं कृपं व्यधात् ।
 द्रोणं च सर्वशिष्यस्य शिष्यं रामस्य धन्विनः ॥ ३६९ ॥
 अश्वत्थामा प्रियः सूनुद्रोणस्य तनयोऽभवत् ।
 यथार्जुनः समस्तास्त्रविद्याविमलदर्पणः ॥ ३७० ॥
 कन्यायां गूढजन्मा यः कर्णः कुन्त्यां विवस्वतः ।
 प्रयातः सूतपुत्रत्वमस्त्राणि प्राप भार्गवात् ॥ ३७१ ॥
 संस्पर्धयार्जुनरणाह्वानधीरोऽस्त्रदर्शने ।
 नीतस्तत्प्रतिमल्लत्वात्कौरवेणाङ्गराजताम् ॥ ३७२ ॥
 : कर्णेन संम य औत्रा दुःशासनेन च ।
 दुर्योधनः पाण्डवानां धियं गूढवधे व्यधात् ॥ ३७३ ॥

ते तेन विहिते दीप्ते जतुवेश्मनि निर्गताः ।
 विदुरेण रहः स्नेहान्निर्दिष्टबिलनिर्गमाः ॥ ३७४ ॥
 युधिष्ठिरार्जुनौ कुन्तीं वहन्मीमो महाबलः ।
 नकुलं सहदेवं च विवेश निशि काननम् ॥ ३७५ ॥
 तत्रोग्रविग्रहं हत्वा हिडिम्बं राक्षसेश्वरम् ।
 भीमस्तदनुजां भेजे हिडिम्बां दिव्यरूपिणीम् ॥ ३७६ ॥
 जाते घटोत्कचे तस्याः पुत्रे भीमपराक्रमे ।
 एकचक्रां पुरीं जम्बुः प्रच्छन्नाः पाण्डुनन्दनाः ॥ ३७७ ॥
 प्रजाक्षयक्षमस्तत्र राक्षसोऽभूद्भूकामिधः ।
 यस्यै राजान्नशकटं प्राहिणोत्सनरं सदा ॥ ३७८ ॥
 स्थिता विप्रगृहे कुन्ती सह भिक्षाशनैः सुतैः ।
 बकवारे द्विजस्यासे भीमं तद्दययादिशत् ॥ ३७९ ॥
 ब्रजन्मीमोऽन्नशकटं भुञ्जानः क्रोधसंमुखम् ।
 बकं हत्वा द्विजगृहं विवेशालक्षितो निशि ॥ ३८० ॥
 अथ दूरपथायतैः कथितं पथिकद्विजैः ।
 नानाकथाप्रसङ्गेन शुश्रुवुः पाण्डुनन्दनाः ॥ ३८१ ॥
 पाञ्चाल्यो द्रुपदः पूर्वं द्रोणस्य सुहृदः शिशुः ।
 व्यधाद्दास्यामि ते प्राप्तराज्यार्धमिति संविदम् ॥ ३८२ ॥
 द्रोणेन प्राप्तराज्योऽथ सोऽर्थितः प्रददौ न तत् ।
 भिक्षामुग्राहणो राज्ञः कथं मित्रमिति ॥ ३८३ ॥
 इति द्रोणः कृतस्तेन राज्ञा भग्नमनोरथः ।
 अर्जुनेन रणे बद्धं तं राज्यार्धमदापयत् ॥ ३८४ ॥
 ततस्तेनावमानेन पुत्रं द्रोणवधक्षमम् ।
 अभिचारोग्रयागेन द्रुपदः समवाप्तवान् ॥ ३८५ ॥
 यागामिमध्याज्जातोऽस्य धृष्टद्युम्नामिधः सुतः ।
 कृष्णा च कन्यका यस्याः प्रत्यासन्नः स्वयंवरः ॥ ३८६ ॥

वयं तत्रैव गच्छामः सर्वराजसमागमे ।
 प्राप्तुं प्रतिग्रहाभ्यर्चामित्युक्त्वा प्रययुर्द्विजाः ॥ ३८७ ॥
 ततः पाञ्चालनगरं व्रजन्तः पाण्डवा निशि ।
 गन्धर्वराजं ददृशुर्गङ्गाम्भसि विहारिणम् ॥ ३८८ ॥
 विवस्त्रान्तःपुरवधूदर्शनक्रुद्धमर्जुनः ।
 व्यधाद्गन्धरथं युद्धे तमाग्नेयास्त्रतेजसा ॥ ३८९ ॥
 युधिष्ठिरेण कृपया रणे रक्षितजीवितः ।
 सख्यं करीटिना कृत्वा जितश्चित्ररथो ययौ ॥ ३९० ॥
 ततः प्रभाते प्रच्छन्नाः पाण्डवा विप्ररूपिणः ।
 प्रविश्य पाञ्चालपुरं कुम्भकारगृहे स्थिताः ॥ ३९१ ॥
 इत्युक्त्वा नारदे याते संकर्षणजनार्दनौ ।
 जग्मतुर्लक्ष्यभेदाङ्गं द्रष्टुं कृष्णास्वयंवरम् ॥ ३९२ ॥
 तौ पाञ्चालपुरं प्राप्य सर्वराजसमागमे ।
 पूज्यमानैः विविशतुः स्वयंवरसभागृहम् ॥ ३९३ ॥
 हेमासनोपविष्टेषु द्रौपदीं सर्वराजसु ।
 जगज्जयपताकेव कंदर्पस्य समाययौ ॥ ३९४ ॥
 राधावेधपणे तस्मिन्मुजलभ्ये स्वयंवरे ।
 अशक्ताः पार्थिवाः सर्वे ययुर्लज्जानिर्लीनताम् ॥ ३९५ ॥
 विलक्षेषु क्षितीशेषु द्विजमध्यादथोत्थितः ।
 विद्ध्वा धनंजयो लक्ष्यं क्षितौ क्षिप्रमपातयत् ॥ ३९६ ॥
 हारं कण्ठे विनिक्षिप्य द्रौपद्या फाल्गुने वृते ।
 युद्धोद्धताः समुत्स्थुः क्रुद्धाः सर्वे क्षितीश्वराः ॥ ३९७ ॥
 जित्वाथ शल्यकर्णादीन्वीरान्भीमधनंजयौ ।
 पुरः कृष्णां समादाय ययतुर्भ्रातृभिः सह ॥ ३९८ ॥
 भिक्षेवोपनता कृष्णा सहेयं भुज्यतामिति ।
 चक्रुस्ते शासनान्मालुः सह भोगाय संविदम् ॥ ३९९ ॥

रामकृष्णौ निशि स्वैरं कुम्भकारगृहे स्थितान् ।
 पाण्डवानेत्य सानन्दौ प्रेम्णा संभाष्य जग्मतुः ॥ ४०० ॥
 अन्विष्य द्रुपदस्तेषां विज्ञायाधर्मनिश्चयम् ।
 कृष्णाया बहुपत्नीत्वं विरुद्धं नाभ्यमन्यत ॥ ४०१ ॥
 ततस्तं भगवान्व्यासः समभ्येत्यावदन्मुनिः ।
 पञ्चेन्द्राः समदाः पूर्वं क्रुद्धा बद्धाः पिनाकिना ॥ ४०२ ॥
 तं एव पाण्डवा जाताः स्वर्गश्रीस्तव चात्मजा ।
 तेषामेकैव सा पत्नी नैवायं धर्मसंकरः ॥ ४०३ ॥
 इत्युक्त्वा मुनिना दत्तदिव्यदृष्टिर्नरेश्वरः ।
 सत्यं विज्ञाय तत्सर्वं तद्विवाहममन्यत ॥ ४०४ ॥
 ज्ञात्वा जतुगृहान्मुक्तान्पाण्डवान्प्राप्तसंश्रयान् ।
 हस्तिनापुरमानाय्य घृतराष्ट्रोऽभ्यपूजयत् ॥ ४०५ ॥
 इन्द्रप्रस्थेऽभिषिक्तोऽथ तेन राजा युधिष्ठिरः ।
 गुणैः श्रियं श्रिया धर्मं धर्मेण प्राप्तवान्यज्ञः ॥ ४०६ ॥
 निर्दिष्टां नारदेनाथ मुनिमा भेदभीरुणा ।
 भूतये पाण्डवाश्चक्रुर्मर्यादां दृढनिश्चयाः ॥ ४०७ ॥
 अन्तःपुरे आतरं यः पश्येत्कृष्णासखं रहः ।
 अविश्रान्तः स तीर्थानि ब्रजेद्वादशवत्सरीम् ॥ ४०८ ॥
 चौरात्तं गोगणं विप्राक्रन्दाकृष्टस्ततोऽर्जुनः ।
 आजहार समादाय धर्मजान्तःपुराद्धनुः ॥ ४०९ ॥
 स्मृत्वाथ संविदं पार्थस्तीर्थार्थी जाह्नवीजले ।
 मज्जन्नुल्लपीं पाताले नागकन्यामवाप्तवान् ॥ ४१० ॥
 जनयित्वा सुतं तस्यामिरावन्तं जगाम सः ।
 नगरं मणिपूराख्यं चित्रवाहनभूपतेः ॥ ४११ ॥
 प्राप्य तस्य सुतां कन्यां पार्थः पृथुललोचनम् ।
 चित्राङ्गदां सुतं तस्यां बभ्रुवाहनमाप्तवान् ॥ ४१२ ॥

सर्वतीर्थाश्रितः प्राप्य प्रभासं श्वेतवाहनः ।
 रैवताचलयात्रायां प्राप वृष्णिशमागमम् ॥ १३ ।
 अर्जुनोऽथ धृतोत्कण्ठः शैलारोहसमुत्सवे ।
 उत्साहोच्छलितं चेतः सानुगस्य हरेर्व्यधात् ॥ ४१ ।
 तत्र कृष्णानुजां दृष्ट्वा सुभद्रां कामकौमुदीम् ।
 कन्यामनुमते शौरेर्जहार श्वेतवाहनः ॥ ४१५ ।
 युद्धोद्धतान्वृष्णिवीरान्परिसान्त्व्य जनार्दनः ।
 निःसंख्यं द्रविणं दातुमर्जुनाय ययौ स्वयम् ॥ १६ ॥
 इन्द्रप्रस्थमथासाद्य सुभद्रासहितोऽर्जुनः ।
 प्रणम्य धर्मजं भेजे कृष्णेन सहितः सुखम् ॥ ४१७ ।
 अभिमन्युं सुभद्रायां पार्थः पुत्रमजीजनत् ।
 द्रौपदी प्रतिविन्ध्यद्यान्पतिभ्यः पञ्च चात्मजान् ॥ १८ ।
 ततः कदाचिद्यमुनाजलकेलिविहारिणम् ।
 सकृष्णमर्जुनं विप्ररूपः प्राह हुताशनः । ४१९
 उचितं दीयतां मह्यं भवञ्च्यां भोजनं हितम् ।
 अर्थिनामर्थनावन्ध्या न भवन्ति भवद्विधाः ॥ ४२ ।
 श्वेतकेर्तृपतेः पूर्वं यज्ञे द्वादशवार्षिके ।
 अच्छिन्नाज्यभरेणाहमनलो जडतां गतः ॥ ४२१ ॥
 वनं स्वास्थ्याय सत्त्वाढ्यं दग्धुमिच्छामि खाण्डवम् ।
 रक्षतीन्द्रः सुहृन्मेघैस्तक्षकस्यास्पदं हि तत् ॥ २२ ।
 व्यस्तमेघौघविघ्नोऽहं भवत्सायकसंचयैः ।
 अखण्डः खाण्डववनं ज्वलाम्येतन्ममाशनम् ॥ ४२३ ॥
 इति वह्निर्वदन्नर्थी ताम्यामङ्गीकृतेप्सितः ।
 धनुः पार्थाय गाण्डीवं ददौ चक्रं च चक्रिणे ॥ २४
 तद्दत्तं रथमारुह्य तदीयाक्षयसायकः ।
 हरिणा सह संनद्धः किरीटी खाण्डवं ययौ ॥ ४२५ ॥

अग्नौ प्रज्वलिते वराहमहिषव्याघ्रद्विपद्वीपिनां
 निष्पीतायुषि गाढलीढगगने दैत्याहिदेहृहि ।
 रुद्धे मेघजलेऽर्जुनास्त्रपटलैर्युद्धोद्धतं वज्रिणं
 वि(जि)ष्णुः सायकवर्षिणं विमुखतां बाणैर्निनायाक्षयैः ॥४२६॥
 सुतमथ भयलोलं तक्षकस्याश्वसेनं
 जठरमपि जनन्याः संप्रविश्य द्रवन्तम् ।
 अकृत द्विवि किरीटी पत्रिणा खण्डपुच्छं
 मयमपि शरणासं चक्रिमीतं ररक्ष ॥ ४२७ ॥
 ततः कृष्णाज्ञया दिव्यां सभां मणिमयीं मयः
 विदधे धर्मपुत्रस्य प्राणरक्षाप्रतिक्रियाम् ॥ ४२८ ।
 तस्यां सभायामाश्चर्यनलिनीं निर्ममे मयः ।
 नीलरत्नोत्पलवतीं हेमाब्जां स्फटिकोदकाम् ॥ ४२९ ॥
 सभासीनमथाभ्येत्य धर्मजं नारदोऽवदत् ।
 राजन्न लोकपालानां त्वत्सभासदृशी सभा ॥ ४३ ॥
 यजस्व राजसूयेन कुरुष्व सफलां श्रियम् ।
 इति त्वामवदत्पाण्डुः पिता शक्रसमास्थितः ॥ ४३१ ॥
 इत्युक्त्वा नारदे याते राजसूयमनोरथम्
 अकुण्ठोत्कण्ठया राजा वैकुण्ठाय न्यवेदयत् ॥ ३२ ।
 कृष्णस्तमूचे श्लाघ्यैषा धर्मधीः किं तु मागधे ।
 न जीवति जरासंधे क्रतुः कर्तुं सं शक्यते ॥ ४३३ ॥
 रुद्रयागोपहाराय तेन रुद्धा गिरित्रजे ।
 षडशीतिर्नृपतयस्तस्य शेषाश्चतुर्दश ॥ ४३ ॥
 शरीरार्धद्वयं जातं जरा निशि निशाचरी ।
 संधाय विदधे बालं जरासंधं तमुत्कटम् ॥ ४३५ ॥
 तत्संनिरोधत्रिंशस्ताः संत्यज्य मथुरां वयम् ।
 विधाय द्वारकां दुर्गां पश्चिमाब्धितटे स्थिताः ॥ ४३६ ॥

इति स्वैरं ब्रुवाणेन नृपः संमद्ध्य शौरिणा ।
 व्यादिशन्मागधवधे भीमपार्थौ भुजाविव ॥ ४३७ ॥
 ततः स्नातकवेषेण प्रच्छन्नक्षत्रवृत्तयः ।
 जरासंधपुरीं जग्मुः कृष्णभीमघनंजयाः ॥ ४३८ ॥
 तत्र त्रयोदशाहानि युयुधाते भुजायुधौ ।
 वीरौ भीमजरासंधौ श्रान्तोऽभून्मगधस्ततः ॥ ४३९ ॥
 ततः संधिं द्विधा कृत्वा हते भीमेन मागधे ।
 मुमोच कृष्णः क्षितिपान्यज्ञागमनसंविदा ॥ ४४० ॥
 भीमः किरीटी नकुलः सहदेवश्च दिग्जये ।
 आजहूर्विपुलं वित्तं राज्ञे यज्ञभरक्षमम् ॥ ४४१ ॥
 कृतेषु शैलतुल्येषु रत्नकाञ्चनराशिषु ।
 राजसूयसमारम्भः प्रावर्तत महीपतेः ॥ ४४२ ॥
 प्राप्ता निमन्त्रितास्तस्मिन्भीष्मद्रोणादयः क्रतौ ।
 धृतराष्ट्रः स्रविदुरः सामात्यश्च सुयोधनः ॥ ४४३ ॥
 अशेषदेवर्षिर्भृते सर्वराजमये मखे ।
 अर्घ्यार्चितं हरिं सेहे शिशुपालो न भूपतिः ॥ ४४४ ॥
 तस्याधिक्षेपदक्षस्य क्षमापतेः क्षयलक्ष्मणा ।
 न्यपातयत्क्षितौ क्षिप्रं चक्रेणाधोक्षजः शिरः ॥ ४४५ ॥
 क्रतौ समाप्ते यातेषु महर्षिषु नृपेषु च ।
 तस्थौ दुर्योधनस्तत्र शकुनिश्चास्य मातुलः ॥ ४४६ ॥
 पद्मिन्यां विहरन्वारिशङ्कया स्फाटिके जले ।
 चरन्नुत्क्षिप्तवसनः सत्याम्भसि ममज्ज सः ॥ ४४७ ॥
 तस्य स्वलितमालोक्य हर्म्यस्था राजवल्लभाः ।
 जहसुभीमसेनश्च बभूवाङ्कुरितस्मितः ॥ ४४८ ॥
 लज्जावमानमलिनः कौरवः स्वपुरं व्रजन् ।
 पृष्टः शकुनिना प्राह ग्लानिवैवर्ण्यकारणम् ॥ ४४९ ॥

धर्मसूनोर्मखे सा श्रीस्ते भूपालाः करप्रदाः ।
 संख्यातीतं च तंदांनं मर्मशल्यायते मम ॥ ४५० ॥
 पद्मिन्यामुपहासो मे पद्मस्येव हिमाशनिः ।
 पतितः क्षीयते जाने न शरीरक्षयं विना ॥ ४५१ ॥
 इति प्रलापी शोकोष्णं द्वेषावेशात्सुयोधनः ।
 वार्यमाणः शकुनिना न्यवर्तत न दुर्मतिः ॥ ४५२ ॥
 परोत्कर्षद्वेषः खरखदिरचूर्णानलनिभ-
 श्र्युतश्चित्ते दाहं दिशति निशितक्लेशमसताम् ।
 परोत्साहे चन्द्रप्रचयसचिवः किं च महता-
 मनन्तः संतोषश्चरति हृदये चन्दनरसः ॥ ४५३ ॥
 ततः स धृतराष्ट्राय विवर्णः पाण्डुरः कृशः ।
 निवेदितः शकुनिना तं द्यूताज्ञामयाचत ॥ ४५४ ॥
 कृच्छ्रात्कृताभ्युपगमः स पित्रा द्यूतकैतवे ।
 अकारयन्मणिमयैः कुशलैः शिल्पिभिः सुभाम् ॥ ४५५ ॥
 स धर्मजं राजसूयसमयादनिवर्तिनम् ।
 आहूय विदधे छद्मद्यूतं शकुनिमायया ॥ ४५६ ॥
 कूटाक्षक्षपिताशेषकोषसैन्यपरिच्छदः ।
 पणं आतृणथात्मानं कृष्णां च विदधे नृपः ॥ ४५७ ॥
 दुःशासनकराकृष्टकेशीमथ रजस्वलाम् ।
 कृष्णां द्यूतजितां दासीमानिनाय सुयोधनः ॥ ४५८ ॥
 तत्कोपादकरोद्भीमः प्रतिज्ञामूरुमञ्जने ।
 युधि दुर्योधनस्यासृक्पाने दुःशासनस्य च ॥ ४५९ ॥
 वने द्वादशवर्षाणि निवांसाय पणे कृते ।
 त्रयोदशे तथाऽज्ञाते विजिताः पाण्डवा ययुः ॥ ४६० ॥
 हाराहं तनुचीनपट्टपवनत्वङ्गर्तुरङ्गोद्भवे
 धृत्वाङ्गे हरिचन्दनेन्दुमृगजाभ्यङ्गे कुरङ्गत्वचम् ।

कृत्वा रत्नकिरीटघाञ्जि च जटा जग्मुर्वनं पाण्डवा
 निःसत्या भ्रमयन्ति पण्यवनिताप्रेमोपमाः संपदः । ४६१ ॥
 स्वलद्विद्युल्लेखाङ्कुरमुखमयूखोपमसुखाः
 श्रियश्चापाकर्षोच्चलितहरिणीवेगगमनाः ।
 विवाहोत्साहाप्ताः क्षणमिव सुहृद्धान्धवजना
 न संसारे स्वप्नभ्रमपरिचये किञ्चिदचलम् ॥ ४६२ ॥
 ततः स्तुतिप्रसन्नार्कनिर्दिष्टाक्षयभोजनैः ।
 द्विजपूजाजुषस्तस्थुः काम्यके पाण्डवा वने । ४६३ ॥
 धृतराष्ट्रं परित्यज्य आतृजच्छद्मखेदवान् ।
 विदुरः काम्यकं यातः प्रार्थितः पुनराययौ ॥ ४६४ ॥
 सोऽवदद्भ्रातरं राजन्पुत्रस्नेहवता त्वया ।
 कुललक्ष्मीलतामूले कुठारः कठिनोऽर्पितः ॥ ४६५ ॥
 यत्प्राह भगवान्व्यासः पथ्यं तत्र कृतं हितम् ।
 श्वभ्रसुप्ता प्रबुध्यन्ते न निपातव्यथां विना ॥ ४६६ ॥
 बन्धुसंघ्यर्थनाभङ्गकोपशापः क्षयक्षमः ।
 मैत्रेयमुनिना दत्तः कष्टं न गणितस्त्वया ॥ ४६७ ॥
 भीमाद्भीमं भय शङ्के येन रावणसंनिभः ।
 स क्रूरकर्मा किर्मीरः कानने राक्षसो हतः ॥ ४६८ ॥
 विदुरेणेत्यभिहितं नामन्यत महीपतिः ।
 दैवादिष्टनिपातानां मिथ्यैवालम्बनक्रिया ॥ ४६९ ॥
 वने पाण्डुसुतान्दृष्ट्वा क्रुद्धः कौरवदुर्नयात् ।
 अभिमन्युं सुभद्रां च समादाय हँरिर्ययौ ॥ ४७ ॥
 भीष्मद्रोणास्त्रमाहात्म्यचिन्ताकुलनृपाज्ञया ।
 अथान्धार्थी ययौ पार्थस्तपसे तुहिनाचलम् ॥ ४ १ ॥

८ श्रीकृष्णावतारः] दशावतारचरितम् ।

तीव्रं तपस्यतस्तस्य सत्त्वसारपरीक्षकः ।
देवः किरातरूपेण त्रिपुरारिः समाययौ ॥ ४७२ ॥
एकसूकरनिर्भेदस्पर्धाबन्धविरुद्धयोः ।
युद्धर्मत्युद्धतं कूटकिरातार्जुनयोरभूत् ॥ ४७३ ॥
स्सरारिशबरेणाथ ग्रस्तशस्त्रः प्रमाथिना ।
युयुधे बाहुयुद्धेन धैर्यराशिर्धनंजयः ॥ ४७४ ॥
निर्षाड्य चण्डीपतिना निश्चेष्टः पातितः क्षितौ ।
गाण्डीवधन्वा प्रत्यक्षं निरीक्ष्य त्र्यक्षमब्रवीत् ॥ ४ ५ ॥
दर्पोद्धतत्रिपुरकाननपावकाय
भक्तार्तितापतुहिनद्युतिमण्डलाय ।
संसारघोरतिमिरोत्कटभास्कराय
तुभ्यं त्रिधामशबलाय नमः शिवाय ॥ ४ ६ ॥
इति स्तुतिकृतानन्दसुधासंपूर्णमौनसात् ।
अस्त्रं पाशुपतं तुष्टात्किरीटी प्राप धूर्जटेः ॥ ४७७ ॥
संप्राप्तलोकपालास्त्रः सहस्रतुरगं रथम् ।
शक्रप्रेषितमारुह्य विजयस्त्रिदिवं ययौ ॥ ४ ८ ॥
प्रणम्य तत्र वृत्रारिं तद्गाढालिङ्गनातिथिः ।
तदासनार्धं तत्प्रीतिनिर्दिष्टं प्राप पाण्डवः ॥ ४ ९ ॥
पार्थमिन्द्रासनार्धस्थं दृष्ट्वा शक्रगिरा मुनिः ।
तद्द्रुचान्तं ययौ वक्तुं लोमशः पाण्डवान्वनम् ॥ ४८ ॥
प्राप्तपूजासनस्तेभ्यः स निवेद्यार्जुनोदयम् ।
तीर्थयात्राघृतोत्साहं विदधे धर्मनन्दनम् ॥ ४८१ ॥
नैमिषाद्येष्वथ स्नाताः सर्वतीर्थेषु पाण्डवाः ।
गन्धमादनशैलाङ्गं बदर्याश्रममाययुः ॥ ४८२ ॥
पवनप्रेरितं तत्र दिव्यपद्मं पुरश्च्युतम् ।
आदाय द्रौपदी भीमं कटाक्षेण निरैक्षत् ॥ ४८३ ॥

अन्यपद्मार्थितां तस्य धीमान्विज्ञाय मारुतिः ।
 ययौ सौरभमार्गेण धनदाध्युषितां दिशम् ॥ ४८४ ॥
 स ब्रजन्काञ्चनलतानिचयाचितवर्त्मना ।
 दिदेश मददारिद्र्यं सिंहनादेन दन्तिनाम् ॥ ४८५ ॥
 पादन्यासाद्भुतगिरेस्तस्य शब्देन विस्मितः ।
 हनुमान्मार्गमाश्रित्य तस्थौ खल्पवपुः पुरः ॥ ४८६ ॥
 सोऽल्परूपं कर्पिं दृष्ट्वा जानुसंधिकृताननम् ।
 चकारोत्सारणरवं धनं घट्टितदिक्तटः ॥ ४८७ ॥
 शनैरुन्मील्य नयने तं जगाद प्लवंगमः ।
 किमयं मदसंरम्भस्तव मिथ्यैव निर्जने ॥ ४८८ ॥
 नादेन मां खेदयता विश्रान्तं रोगदुर्बलम् ।
 दर्शितं कृशशूरेण भवता बत पौरुषम् ॥ ४८९ ॥
 इतःपरं न गन्तव्यं देशोऽयं सिद्धसेवितः ।
 सर्वथा यद्दि गन्तासि पुच्छमुत्सार्य गम्यताम् ॥ ४९० ॥
 इत्युक्ते कपिना भीमस्तत्पुच्छोत्सारणाक्षमः ।
 श्रान्तः पतन्मुखेनाधस्तमभाषत विस्मितः ॥ ४९१ ॥
 को भवान्किमनन्तात्मा किं मेरुः किं हिमाचलः ।
 मार्गं देहि न लङ्घ्यो हि देही देहितनुस्थितः ॥ ४९२ ॥
 यदि न स्यात्तवान्तःस्थः परमात्मा सैनातनः ।
 साचलं लङ्घयेय त्वां हनुमानिव सागरम् ॥ ९३ ॥
 श्रुत्वैतत्कपिना पृष्टः क एष हनुमानिति ।
 भीमोऽस्मै हनुमद्भूतं भ्रातृत्वं च न्यवेदयत् ॥ ४९४ ॥
 अहं स हनुमान्भीम तेनेत्युक्ते तदर्थितः ।
 कपिः सूर्यपथावाप्तं दीप्तं वपुरदर्शयत् ॥ ४९५ ॥
 संनिधानं करिष्यामि धनंजयरथध्वजे ।
 इत्युक्त्वालिङ्गितस्तेन भीमः प्रायात्स विस्मयः ॥ ४९६ ॥

कुबेरनलिनीं प्राप्य भीमः कनकपङ्कजम् ।
 जहार हेमपद्मानि हत्वा गुह्यकर्किकरान् ॥ ४९७ ॥
 सानुगं स्वयमायातं जित्वा वैश्रवणं रणे ।
 मणिमन्तं च तन्मित्रं हत्वा नक्तंचरेश्वरम् ॥ ४९८ ॥
 द्रौपद्यै कनकाञ्जानि दत्त्वा पवननन्दनः ।
 मायाप्रच्छन्नमवधीद्यातुधानं जटासुरम् ॥ ४९९ ॥
 अथ शक्ररथारूढः पार्थः पूर्णमनोरथः ।
 आयातः पञ्चभिर्वर्षैः प्रणनाम युधिष्ठिरम् ॥ ५०० ॥
 हतान्न्यवेदयत्सोऽसौ हिरण्यपुरवासिनः ।
 निवातकवचान्दैत्यान्स्वशौर्यारूयानलज्जितः ॥ ५०१ ॥
 वने महानजगरः कदाचिदचलोपमः ।
 बद्धा भुजयुगे भीमं चक्रे निश्चेष्टविग्रहम् ॥ ५०२ ॥
 संरुद्धभुजनिःस्पन्दभ्रातृदर्शनदुःखितम् ।
 उवाचाजगरः प्रश्नं दारयेति युधिष्ठिरम् ॥ ५०३ ॥
 को विप्रः किं च वेद्यं स्याद्ब्रूहि भीमस्य मुक्तये ।
 भुजगेनेत्यभिहिते तं जगाद युधिष्ठिरः ॥ ५०४ ॥
 क्षमा सत्यं शान्तिस्तरुणकरुणं यस्य च मनः
 स शूद्रो विप्रत्वं प्रगुणगुणसङ्गेन भजते ।
 द्विजोऽपि व्यर्थात्मा गुणविरहितः शूद्रसदृशः
 कृतैः कण्ठे विप्रस्त्रिगुणगुणसूत्रैर्न भवति ॥ ५०५ ॥
 सुखेन दुःखेन च वर्जितं यत्तदेव वेद्यं विदितात्मधाम ।
 शीतोष्णहीनप्रतिमैव यत्र संतोषविश्राममयी प्रशान्तिः ॥ ५०६ ॥
 धर्मजेनेत्यभिहिते मुक्त्वा भीमं भुजंगमः ।
 अगस्त्यादिष्टशापान्तो नहुषस्त्रिदिवं ययौ ॥ ५०७ ॥
 अथ पाण्डुसुतान्द्रष्टुं सहितः सत्यमामया ।
 मार्कण्डेयादिभिः सार्धं मुनिभिः शौरिराययौ ॥ ५०८ ॥

नानाकथामृताख्यानैः स्थिते तत्राच्युते चिरम् ।
 सत्यभामावदत्कृष्णामेकान्ते कृष्णवल्लभा ॥ ५२ ॥
 वश्यास्ते पतयः कृष्णे केनाराधनकर्मणा ।
 कैर्द्रव्यमग्नसूत्राज्ञातिलकाञ्जनलेपनैः ॥ ५१ ॥
 ममोपदिश जानासि यत्किञ्चित्प्रीतिकारणम् ।
 इत्युक्ते कृष्णकामिन्या श्रुत्वा कृष्णा जगाद ताम् ॥ ५११ ।
 अयुक्तमुक्तं सुभगे भवत्या धर्मवर्जितम् ।
 वश्यदोषक्रिया स्त्रीणां भर्तृद्रोहार्हपातकम् ॥ ५१२ ।
 वश्यप्रयोगैर्योषिद्धिः कुष्ठापसाररोगिणः ।
 भग्नभाग्याश्च पतयो मूकान्धबधिराः कृताः ॥ ५१३ ॥
 भक्तिश्चित्तग्रहः शीलं सतीनां भर्तृभेषजम् ।
 इत्युक्ते लज्जया भेजे सत्यभामा निलीनताम् ॥ ५१४ ॥
 यातेऽथ द्वारकां कृष्णे घोषयात्रापदेशवान् ।
 पाण्डवान्मय्यौ द्रष्टुं श्रीभ्रष्टान्धृतराष्ट्रजः ॥ ५१५ ॥
 वने विहारिणस्तस्य तुल्यावरणकारणे ।
 रणे बभूव संमदो गन्धर्वैः सैन्यदारणः ॥ ५१६ ॥
 भग्नेषु कर्णमुख्येषु सानुजं कौरवेश्वरम् ।
 बबन्ध गन्धर्वपतिश्चित्रसेनः शरार्दितम् ॥ ५१७ ॥
 बद्धं सुयोधनं बन्धुधिया राजा युधिष्ठिरः ।
 भीमपार्थौ विसृज्याजौ म्लानमानममोचयत् ॥ ५१८ ॥
 अपि विसृत्वैरेषु प्राणदानोपकारिषु ।
 द्वेषदोषं न तत्याज पाण्डवेषु सुयोधनः ॥ ५१९ ॥
 दृष्ट्वा चन्द्रं सकलजनतालोचनानन्दहेतुं
 सद्यो वक्रद्युतिरलसतामेति पद्माकरस्य ।
 नान्तःस्यूता चलति रिपुता किं च संकोचभाजः
 प्रायेणैते स्वजनविमुखाः श्रीमदान्धा भवन्ति ॥ ५२० ॥

तेन तीव्रावमानेन राज्यत्यागनिबद्धधीः ।
 सँ समाश्वासितोऽभ्येत्य दैत्यैः पातालवासिभिः ॥ ५२१ ॥
 अत्रान्तरे पाण्डवेषु यातेषु मृगयारसात् ।
 आययौ वैनयात्रायां सिन्धुराजो जयद्रथः ॥ ५२२ ॥
 स कृष्णामाश्रमे दृष्ट्वा सीतामिव दशाननः ।
 जहार हारितमतिः करुणाक्रन्दिनीं बलात् ॥ ५२३ ॥
 ततः प्रत्यागता दृष्ट्वा पाण्डवाः शून्यमाश्रमम् ।
 ध्वजिनीं च रजोग्रस्तगगनां समुपाद्रवन् ॥ ५२४ ॥
 शराशनिविनिष्पिष्टसैन्यानालोक्य पाण्डवान् ।
 रथाज्जयद्रथः कृष्णां तत्याज ज्वलितामिव ॥ ५२५ ॥
 अभिसृत्याथ भीमेन गृहीतं वधकम्पितम् ।
 ररक्ष सिन्धुनृपतिं शरणाप्तं युधिष्ठिरः ॥ ५२६ ॥
 पादेनालोडितं ग्र(स)स्तमुकुटं तस्य मारुतिः ।
 क्षुरप्रेण प्रलपतश्चक्रे पञ्चसटं शिरः ॥ ५२७ ॥
 रुद्रमाराध्य तपसा सैन्धवः फाल्गुनं विना ।
 वरमेकदिनं प्राप पाण्डवावरणं रणे ॥ ५२८ ॥
 अत्रान्तरेऽर्जुनस्नेहात्कर्णमेत्य शतक्रतुः ।
 ययाचे कवचं दिव्यं कुण्डले च शशिप्रभे ॥ ५२९ ॥
 पित्रापि वारितोऽर्केण तस्मै वर्म सकुण्डलम् ।
 एकवीरैर्वधायासौ शक्तिं वैकर्तनो ददौ ॥ ५३० ॥
 शूरा भवन्ति विदुषामपि नास्ति संख्या
 पूर्णं वनं व्रतरतैर्विरलस्तु दाता ।
 म्लानिं प्रयाति सितसत्त्वमयस्य यस्य
 देहप्रधानसमयेऽपि न चित्तवृत्तिः ॥ ५३१ ॥
 अरणीं हरिणेनाथ ब्राह्मणस्य हृतां वने ।
 जवेन जम्पुराहर्तुं धन्विनः पाण्डुनन्दनाः ॥ ५३२ ॥

निर्जलारण्यतापातैरन्वेष्टुमथ तैः पयः ।
 माद्रीसुतः प्रेषितोऽग्रे ददर्श विपुलं सरः ५३३ ॥
 प्रश्नमुक्तिकृता पेयमन्यथा नेति खाद्वचः ।
 श्रुत्वापि पाण्डवः पीत्वा तोयं तत्याज जीवितम् ॥ ५३४ ॥
 क्रमान्माद्रीसुते पार्थे भीमे च प्रच्युते तटे ।
 युधिष्ठिरः प्रश्नगिरं बभञ्ज गगनेरिताम् ॥ ५३५ ॥
 निर्जीवः कः सजीवोऽपि योऽश्नात्येकोऽर्थिवर्जितः ।
 स्वक्ष्माधिकौ कौ पितरौ किं लोलर्मनिलान्मनः ॥ ५३६ ॥
 किमनन्तं नृणां चिन्ता धनं किमधिकं श्रुतम् ।
 लाभात्किमुत्तमं स्वास्थ्यं किं सुखं चित्तनिर्वृतिः ॥ ५३७ ॥
 संधि स्थिरः कैः सुजनैः किं शोककृदहं कृतिः ।
 किमैश्वर्यमलुब्धत्वं किं निःशल्यमकोपता ॥ ५३८ ॥
 किं विषं याचनं श्राद्धकालः कः श्रोत्रियागमः ।
 उच्यते बुरुषः कश्च भुवनव्यापि यद्यशः ॥ ५३९ ॥
 इति प्रश्नोत्तरैस्तुष्टः पिता धर्मः क्षमापतेः ।
 जीवयित्वा नुजान्गुप्तिमज्ञातसमयेऽप्यदात् ॥ ५४० ॥
 अथ वनसमयान्ते गूढवासप्रवृत्ताः
 प्रययुरजिनखिन्नाः पाण्डवा मत्स्यदेशम् ।
 प्रगुणगुणगणानामापदो दैवदिष्टाः
 सुरपतिसदृशानामप्यहो दुर्निवाराः ॥ ५४१ ॥
 अथामून्मत्स्यराजस्य राजराजशिरोमणेः ।
 विराटस्य सभास्तारः कङ्कनामा युधिष्ठिरः ॥ ५४२ ॥
 सूदस्तस्याभवद्भीमः क्षमापतेर्वल्लभाभिधः ।
 गायत्यलिकुलैः कीर्तिं लोला यस्यालकाब्जिनी ॥ ५४३ ॥
 श्रीकण्ठशबराकुण्ठकण्ठक्रमणकर्मठः ।
 शैण्ठाकृतिरभूजिष्णुर्नृत्तवृत्तिर्बृहन्नडः ॥ ५४४ ॥

मत्स्यपत्न्याः सुदोष्णायाः कृष्णा सैरिन्ध्रकाभवत् ।
 अभूतामश्विपुत्रौ च यमौ गोरुरगाधिपौ ॥ ५४५ ॥
 इति ते तुरगाधीशसेव्याः सेवकतां ययुः ।
 विश्वासः श्रीविलासेषु कस्यान्यस्य भविष्यति ॥ ५४६ ॥
 अथायातं हतानेकमलं भूमिपतेः पुरः ।
 मलं जीमूतनामानं मारुतिः क्रीडयावधीत् ॥ ५४७ ॥
 सुदोष्णायाः प्रियो भ्राता कदाचिदथ कीचकः ।
 विलोक्यान्तःपुरे कृष्णामभवत्काममोहितः ॥ ५४८ ॥
 व्याजेन प्रेषितां स्वस्त्रा भयसंभ्रमविद्रुताम् ।
 कीचकस्तामिद्रुत्य चकर्ष चरणाहताम् ॥ ५४९ ॥
 सा सभामेत्य भूमर्तुरग्रे प्राह परामवम् ।
 राजापि कीचकस्त्रेहाच्चक्रे गजनिमीलितम् ॥ ५५० ॥
 आर्ताक्रन्दश्रवणबधिराः सेवकालोकनान्धाः
 प्रत्यालापप्रणयिनि जने निश्चलोत्सेकमूकाः ।
 भूपाः प्रायः पिशुनवचनाकर्णेने हस्तिकर्णा
 नीचप्रीतिप्रसृतनयनाश्चञ्चलानेकवाचः ॥ ५५१ ॥
 भीमं महानसे सुप्तं सा प्रबोध्य तमभ्यधात् ।
 बाष्पैः करतलस्पृष्टे क्षालयन्तीव वाससी ॥ ५५२ ॥
 क्रुद्धेन तेन निर्दिष्टां सा समादाय संविदम् ।
 कीचकस्याकरोत्प्रातः संकेतं नाट्यवेश्मनि ॥ ५५३ ॥
 रात्रौ पूर्वप्रविष्टोऽथ भीमः कीचकमागतम् ।
 केसरीव द्विपं मत्तमवधीन्मूढकामुकम् ॥ ५५४ ॥
 पतयो मम गन्धर्वाः कृष्णयेत्युदितं पुरा ।
 तैरेव निहतं मेने प्रमाते कीचकं जनः ॥ ५५५ ॥

१. भारते सुदोष्णेति नामास्ति. २. अस्मदीयं घ-पुस्तकं 'क्री' इति पर्यन्तं तैत्ति.
 ३. 'निमीलनम्' ख-ग.

तस्य भ्रातृशतं देहसंस्काराय समुद्यतम् ।
 कृष्णां चितानले क्षेप्तुमनयद्दुःखदायिनीम् ॥ ५५६ ॥
 मीमस्तत्करुणाक्रन्दमाकर्ण्य क्रूरकोपवान् ।
 शतं वृक्षप्रहारेण कीचकानामपातयत् ॥ ५५७ ॥
 प्रेरितः कौरवेन्द्रोऽथ त्रैगतनेन सुशर्मणा ।
 हर्तुं कीचकहीनस्य विराटस्याययौ धनम् ॥ ५५८ ॥
 संरुद्धे नगरे मत्स्यः पूर्वमेव सुशर्मणा ।
 कङ्कवल्लभगोवाजिपत्तिभिः सह निर्ययौ ॥ ५५९ ॥
 ततः प्रवृत्ते समरे मिथः सुभटसंक्षये ।
 जवाद्विराटमहरत्सुशर्मा शरवर्षिणम् ॥ ५६० ॥
 मीमोऽभिसृत्य निष्पिष्टरथस्यास्य सुशर्मणः ।
 पादेन मौलिमुन्मथ्य मत्स्यराजममोचयत् ॥ ५६१ ॥
 त्रिगर्तकटके भग्ने सामात्यः कौरवेश्वरः ।
 विराटगोधनं सर्वं जहारान्येन वर्त्मना ॥ ५६२ ॥
 शूरशून्येऽथ नगरे विराटसुतमुत्तरम् ।
 अभ्येत्य जगदुर्गोपाः कौरवैर्गोधनं हृतम् ॥ ५६३ ॥
 सोऽब्रवीच्चौरचरितं कौरवं हन्म्यहं रणे ।
 गुप्तं मीष्मकृपद्रोणकर्णसुख्यैर्महारथैः ॥ ५६४ ॥
 किं तु मे सारथिर्नास्ति रणभारभरक्षमः ।
 इत्युक्ते राजपुत्रेण द्रौपदी तमभाषत ॥ ५६५ ॥
 उत्तरायाः स्वसुर्यस्ते नृत्ताचार्यो बृहन्नडः ।
 स सारथिरभूत्पूर्वं स्वाण्डवे सव्यसाचिनः ॥ ५६६ ॥
 अथोत्तरार्थितः पार्थः प्रतिपन्नरथग्रहः ।
 चकार कवचाबन्धवैपरीत्यैर्जनसितम् ॥ ५६७ ॥
 अथोत्तरे रथारूढे जवेनाश्वानचोदयत् ।
 क्रीडायै कुरु वस्त्राणि जिष्णुरुत्तरयार्थितः ॥ ५६८ ॥

दृष्टोत्तरः कौरवेन्द्रसैन्यं शस्त्रजलार्णवम् ।
 निवर्तस्वेति भीममस्त्राणार्थी पार्थमभ्यघात् ॥ ५६९ ॥
 तमर्जुनोऽवदन्नित्यं क्षत्रियस्य पलायनम् ।
 एकवारक्षये काये मरणं न पुनः पुनः ॥ ५७० ॥
 श्रुत्वैतत्कातरतया रथमुत्सृज्य विद्रुतम् ।
 आनिनायोत्तरं केशैः पश्चादाकृष्य फाल्गुनः ॥ ५७१ ॥
 योत्स्येऽहं कुरुभिर्धैर्यं भजस्व भव सारथिः ।
 अर्जुनोऽहं भवद्देहे कङ्काद्याः पाण्डवाः स्थिताः ॥ ५७२ ॥
 श्मशानान्तःशमीवृक्षस्कन्धे सन्त्यायुधानि नः ।
 प्रयच्छ मम गाण्डीवमित्युवाच तमर्जुनः ॥ ५७३ ॥
 उत्तराहृतमादाय धनुरास्फाल्य पाण्डवः ।
 तत्प्रेरितरथस्तूर्णं विवेश कुरुवाहिनीम् ॥ ५७४ ॥
 एकैकशः समस्तांश्च शराशनिघनागमः ।
 भीष्मकर्णकृपद्रोणमुख्यानजयदर्जुनः ॥ ५७५ ॥
 प्रस्वापनास्त्रसुप्तानां कुरूणामुत्तराकृते ।
 जहार जिष्णुर्वासांसि यशांसीवामिमानिनाम् ॥ ५७६ ॥
 प्रत्याहृते गोघनेऽथ विजयेन जितारिणा ।
 चक्रे विराटः पुत्रस्य सभायां विक्रमस्तुतिम् ॥ ५७७ ॥
 बृहन्नदप्रभावेण पुत्रस्ते विजयोजितः ।
 वदन्निति विराटेन प्रहतोऽक्षैर्युधिष्ठिरः ॥ ५७८ ॥
 हेमपात्रे धृते रक्ते द्रौपद्या चक्रवर्तिनः ।
 प्रविवेशार्चितः पौरैरवाप्तोन्नतिरुत्तरः ॥ ५७९ ॥
 अक्षाभिघातरक्ताक्तललाटं वीक्ष्य धर्मजम् ।
 स प्रसाद्य प्रयत्नेन निनिन्द कुकृतं पितुः ॥ ५८० ॥
 अज्ञातवाससमये पूर्णे पाण्डुसुतानथ ।
 हृः प्रकटतां यातान्विराटः समपूजयत् ॥ ५८१ ॥

तेषामभ्युदयं ज्ञात्वा प्राप्तेष्वखिलबन्धुषु ।
 विराटस्तनयां प्रादादुत्तरामभिमन्यवे ॥ ५८२ ॥
 ते कृष्णसात्यकिहलायुधकुन्तिभोज-
 पाञ्चालशैब्यमगधेशशिखण्डिमुख्यैः ।
 सार्धं सभाभुवमुपेत्य विराटजुष्टां
 प्रापुः श्रियं कनकविष्टरसनिविष्टाः ॥ ५८३ ॥
 अखण्डितान्पाण्डुसुतान्विज्ञाय कुरुभूपतिः ।
 अलङ्घ्यशासनं दैवं मेने दलितपौरुषम् ॥ ५८४ ॥
 तेषामक्षौहिणीः सप्त ज्ञात्वाथ समुपागताः ।
 दुर्योधनः प्रविदधे भूपालबलसंग्रहम् ॥ ५८५ ॥
 पाण्डवार्थं समायातं पथि 'संमानभोजनैः ।
 आराध्य तुष्टमहरत्स शल्यं मद्रभूपतिम् ॥ ५८६ ॥
 द्वारकायां ततः कृष्णं सुयोधनधनंजयौ ।
 तुल्यमभ्येत् साहाय्यं ययाचाते रणोद्यमे ॥ ५८७ ॥
 अक्षौहिण्या परिवृतं कृतवर्माणमच्युतः ।
 दत्त्वा कुरुपतेर्भागमयोद्धा पाण्डवान्ययौ ॥ ५८८ ॥
 वृतः सौबलहार्दिक्यभगदत्तजयद्रथैः ।
 एकादशाक्षौहिणीभिः कौरवः प्रमदं ययौ ॥ ५८९ ॥
 अत्रान्तरे रणारम्भसंशयाकुलिताशयम् ।
 धृतराष्ट्रं समभ्येत्य प्रणम्योवाच संजयः ॥ ५९० ॥
 अराज्यदानसंधानदूतोऽहं तव शासनात् ।
 गतः पाण्डुसुतान्द्रष्टुं लोभाभ्यासेन लज्जितः ॥ ५९१ ॥
 मयोक्तं भवतोक्तं यत्प्रत्युक्तं यत्तु पाण्डवैः ।
 देव वक्तास्मि तत्प्रातः सभायां भूसुजां पुरः ॥ ५९२ ॥
 इत्युक्त्वा संजये याते धृतराष्ट्रः स्वदुर्नयात् ।
 तद्वाक्यशङ्काकुलितः प्राप निद्रादरिद्रताम् ॥ ५९३ ॥

प्रजागरर्गदास्वस्थं द्वाःस्थाहृतः सुखोज्झितम् ।
 तमेत्य विदुरः प्राह संजयोक्ताससंशयम् ॥ ५९७ ॥
 अयं ते सुमते कस्मान्निद्राद्रोही महाज्वरः ।
 तापं नायान्ति निष्कामा निर्लोभा निर्भया अपि ॥ ५९५ ।
 त्यक्ताभिमानः संतोषी निर्द्वेषः शीलवान्क्षमी ।
 दुःखैकसारे संसारे पञ्चैते सुखनिर्वृताः ॥ ५९६ ॥
 लोभाभ्यासव्यसनमसमं चिन्तया हन्ति निद्रां
 स्वस्थः शैते प्रसृतचरणः किं तु निर्लोभ एव ।
 लोभः पुंसामसमविषमः कृष्णवर्त्मा विघत्ते
 तीव्रं तापं जनघनघनखेहसंपूर्यमाणः ॥ ५९७ ॥
 असेवासा वृत्तिः खलपरिभवायासरहिता
 वचः सत्यखातं परगुणगणोदीरणपरम् ।
 अनुत्तानः पाणिः परधनकणस्पर्शविमुखः
 प्रकृत्या निर्वैरं हृदयममलं यस्य स सुखी ॥ ५९८ ॥
 राज्यार्थं भ्रातृपुत्रेभ्यः प्रयच्छत्यज लुब्धताम् ।
 बन्धुवैररजोदिग्धं प्रक्षालय धिया मनः ॥ ५९९ ॥
 त्यजैकं कुमार्तिं पुत्रं संरक्ष सकलं कुलम् ।
 गोनौसदष्टमेकाङ्गं त्यज्यते जीवितासये ॥ ६०० ॥
 विदुरेणेत्यमिहिते धृतराष्ट्रस्तम वीत् ।
 युक्तमुक्तं त्वया किं तु त्यक्तं शक्नोमि नात्मजम् ॥ ६१ ॥
 हेलास्थलीकृताम्भोधिस्तृणीकृतहिमाचलः ।
 खातत्र्यचित्रचरितः केन वा लङ्घ्यते विधिः ॥ ६०२ ॥
 श्रुतं न मृत्युरस्तीति मया किल वचः पुरा ।
 तद्ब्रूहीति क्षितीशेन पृष्टस्तं विदुरोऽवदत् ॥ ६०३ ॥
 स्वयं वक्तुं न युक्तं मे राजन्नुपनिषत्पदम् ।
 सनत्सुजातो योगीन्द्रः सर्वं ते कथयिष्यति ॥ ६०४ ॥

अभिघायेति विदुरस्तं सस्मार स चाययौ ।
 प्राप्तपूजासनः पृष्टः ईशामुजेति तमभ्यघात् ॥ ६०५ ॥
 राजन्देहमृतां मृत्युः क्रोधः स्ववैदनोदितः ।
 येनाहतश्च हन्ता च मर्मदाहेन शोचितः ॥ ६०६ ॥
 रागद्वेषादयो दोषा जनानां जन्मकारणम् ।
 जन्मैव मृत्युः संसारे नास्ति मृत्युरजन्मनाम् ॥ ६०७ ॥
 न मुक्तिर्वेदवादेन देहान्ते स पलायते ।
 वीणावंशेषु भग्नेषु न क्वचित्तिष्ठते ध्वनिः ॥ ६०८ ॥
 आत्मप्रत्यवमर्शेन पुनर्जन्म न विद्यते ।
 आत्मप्रकाशं पश्यन्ति योगिनस्तं सनातनम् ॥ ६०९ ॥
 इत्युक्त्वान्तर्हिते तस्मिन्योगीन्द्रे तेजसां निधौ ।
 राजा राजसभां प्रातर्भजे भीष्मादिभिः सह ॥ ६१० ॥
 आहूतः संजयस्तत्र पाण्डवोक्तिं न्यवेदयत् ।
 श्रूयतामविरूढैर्वा क्रुद्धैर्वा तैरुदाहृतम् ॥ ६११ ॥
 स्वं राज्यं प्रददाति यद्यवनिपस्तर्किं हतैर्बान्धवै-
 र्द्युते किं तु कृतां न विस्मरति तां भीमः प्रतिज्ञां निजाम् ।
 पाणिः किं च पितृव्यपादविनतौ चापे च धावत्ययं
 तुल्यं चित्तममन्युमन्युशबलं संधौ च युद्धे च नः ॥ ६१२ ॥
 श्रुत्वैतद्धृतराष्ट्रेण तनयक्षयभीरुणा ।
 भीष्माद्यैश्चार्थितः संधिं बुबुधे न सुयोधनः ॥ ६१३ ॥
 अत्रान्तरे लोकगुरुलोकप्रत्यायनोद्यतः ।
 संध्यर्थी कौरवान्कृष्णः स्वयमेव समाययौ ॥ ६१४ ॥
 भक्त्या पुंरः समायातैर्भीष्मद्रोणकृपादिभिः ।
 सहितः स विवेशाथ धृतराष्ट्रस्य मन्दिरम् ॥ ६१५ ॥
 हृष्टेन पूजितस्तेन प्रणयेन निमन्त्रितः ।
 स्नेहे विपदि वा भोक्तुं युक्तमित्याह केशवः ॥ ६१६ ॥

विदुरस्य गृहे भुक्त्वा नीत्वा तत्कथया क्षपाम् ।
 प्रभाते राजभिर्जुष्टां प्रविवेश समां हरिः ॥ ६१७ ॥
 हेमासनोपविष्टेऽथ सामाल्ये कौरवेश्वरे ।
 भेजे रत्नासनं शौरिः सहायातैर्महर्षिभिः ॥ ६१८ ॥
 अथ प्रथमजीमूतश्यामः सामसुधामयीम् ।
 उज्जगार गिरं स्निग्धगम्भीरां गरुडध्वजः ॥ ६१९ ॥
 कौरवेन्द्र स्वपुत्रास्ते आतृपुत्रास्तु पाण्डवाः ।
 सदृशाः किं त्वया तेषां भेदात्कलिरुपेक्षितः ॥ ६२० ॥
 भवान्विद्यासिन्धुस्तव सुमतिदाता च विदुरः
 प्रणेता भीष्मोऽयं गुरुरपि भरद्वाजतनयः ।
 अहो तत्राप्येषा प्रभवति मतिर्दुर्नयमयी
 न विद्मः कस्यायं कुकृतपरिपाकस्य विभवः ॥ ६२१ ॥
 कलङ्कं या दत्ते प्रसरदपवादास्पदतया
 सुहृद्भिर्नैराश्यात्कृतमुखविकारैः परिहृता ।
 अभोग्या बन्धूनां कृशविवशभृत्यार्थिविफला
 सशापा सा संपद्विपदिव जनोद्वेगजननी ॥ ६२२ ॥
 यद्दृत्तं खलकेलिकैतवकलिक्लेशेन कालुष्यकृ-
 च्चित्ते तत्किल संकलय्य सकलं लोकक्षयाशङ्किभिः ।
 संधिवैररजोविरामविमलैरभ्यर्थ्यते पाण्डवै-
 र्ग्रामैः किं च कुशस्थलप्रभृतिभिः प्रीत्यार्पितैः पञ्चभिः । ६२३ ॥
 कौस्तुभाभरणेनेति भरतान्वयभूतये ।
 सभ्यानां भीष्ममुख्यानां भाषितेऽभिमते सताम् ॥ ६२४ ॥
 प्रबोधितोऽपि मुनिभिः कण्वभार्गवनारदैः ।
 मदनिद्रालसः प्राह संधिवेषी सुयोधनः ॥ ६२५ ॥
 मया सूच्यग्रमात्रापि न त्याज्या पाण्डवेषु भूः ।
 किं मिथ्यानीतिचिन्ताभिर्देवाधीना विभूतयः ॥ ६२६ ॥

१. 'श्यामः' क. २. 'भ्रातुः पुत्राश्च' क. ३. 'नारदभार्गवैः' -.

भवति भिषगुपायैः पथ्यभुङ्गित्यरोगी

घनधरणविनिद्रश्छिद्रगोप्ता दरिद्रः ।

अनयचयविधायी निश्चलैश्वर्यवैर्यः

स्ववशनिर्यतशक्तेः शासनेनैव धातुः ॥ ६२७ ॥

इत्युक्त्वोत्थाय दर्पान्वः कर्णेन सह कौरवः ।

सभान्तराद्विनिर्गत्य बन्धं शौरैरचिन्तयत् ॥ ६२८ ॥

सह स्थितेन कथितं कर्णे सात्यकिना हरिः ।

ज्ञात्वा तन्मतमापेदे विश्वात्मा विश्वरूपताम् ॥ ६२९ ॥

विश्वाकारव्यतिकरलसद्ब्रह्मरुद्रेन्द्रचन्द्रै-

र्व्याप्तः सर्वैः सुरमुनिगणैः सिद्धगन्धर्वसाध्वैः ।

निष्पर्यन्ताकृतिकृतजगद्गौरवः कौरवाणां

निद्रामुद्रामदिशदशिवामच्युतः प्रच्युतानाम् ॥ ६३० ॥

विना भीष्मं सविदुरं मोहलीनेषु राजसु ।

सभामुत्सृज्य भगवान्प्रतस्थे गरुडध्वजः । ६३१ ॥

पश्चात्कर्णमथायातमारोप्य स्वरथे हरिः ।

प्रेम्णा प्राहार्कतनयं कौन्तेयस्त्वं न सूतजः ॥ ६३२ ॥

सहोदरान्पाण्डुसुतान्भजस्व त्यज कौरवान् ।

राज्यं तव क्रमायातं कुरु मद्रचनं हितम् ॥ ६३३ ॥

इत्युक्तं शौरिणा श्रुत्वा कर्णस्तं प्रत्यभाषत ।

सर्वं वेद्मि न निन्द्यं तु मित्रद्रोहमहं सहे ॥ ६३४ ॥

देव त्वमेव वद कौरवभूमिभर्तु-

रुत्सङ्गसक्तशिरसः कथमर्कजोऽहम् ।

व्यापारयामि सुहृदः परिपीय लक्ष्मीं

कण्ठे शठः कठिनधारमकुण्ठशस्त्रम् ॥ ६३५ ॥

साम्राज्यं निहतारातिरवाप्स्यति युधिष्ठिरः ।

स दृष्टः श्वेतवोहस्थः स्वप्ने पायसमुच्छ्रया ॥ ६३६ ॥

दृष्टाश्च कौरवाः सर्वे तैलाक्ताः खरवाहनाः ।
 रक्तमाल्याम्बरोष्णीषा व्रजन्तो दक्षिणां दिशम् ॥ ६३७ ॥
 इति वैकर्तनेनोक्तं विचिन्त्योचितमच्युतः ।
 तं विसृज्य समामङ्ग्य प्रययौ पाण्डवान्तिकम् ॥ ६३८ ॥
 प्रातः कुन्ती समभ्येत्य कर्णं सूर्यार्चनोन्मुखम् ।
 मुक्तमौनं तदेवाह नामन्यत स चाचलः ॥ ६३९ ॥
 उवाच च विना जिष्णुं न हन्म्यन्यं तवात्मजम् ।
 मयि तेन मया तस्मिन्हते त्वं पैञ्चपुत्रिका ॥ ६४ ॥
 श्रुत्वैतत्प्रययौ कुन्ती भगार्थितमनोरथा ।
 ससैन्याश्च कुरुक्षेत्रमाजग्मुः कुरुपाण्डवाः ॥ ६४१ ॥
 बलद्वये कुरुक्षेत्रे संनिविष्टे सुयोधनः ।
 भीष्मं सेनापतिं चक्रे धृष्टद्युम्नं युधिष्ठिरः ॥ ६४२ ॥
 रथसंख्याक्षणे कर्णं भीष्मोऽर्धरथमभ्यधात् ।
 तद्युद्धावधि युद्धं च कोपात्तत्याज सूतजः ॥ ६४३ ॥
 ततः सुयोधनं भीष्मः प्राहोत्साहाहवोन्मुखः ।
 योद्धाहं त्वद्विपक्षाणामेकं मुक्त्वा शिखण्डिनम् ॥ ६४४ ॥
 काशिराजसुतां पूर्वं बलात्कन्याः स्वयंवरे ।
 अम्बाम्बिकाम्बालिका च आतुरथे समाहृताः ॥ ६४५ ॥
 सार्वाम्बिलाषिणी नीता त्वयास्मीत्यार्तवादिनी ।
 संत्यक्ताम्बा ययौ सार्वं सोऽपि तां नाम्रहीद्विया ॥ ६४६ ॥
 पुनः प्राप्ता मया त्यक्ता भग्नमानमनोरथा ।
 सा जगामोभयग्रंशखिन्ना मुनितपोवनम् ॥ ६४७ ॥
 ततस्तद्दुःखकारुण्याद्गुरुर्मामेत्य भार्गवः ।
 अम्बां गृहाणेत्यवदत्प्रत्याख्यातः पुनः पुनः ॥ ६४८ ॥
 आज्ञाभङ्गेन कुपितः स मया समरे जितः ।
 ययौ क्षत्रोपदेशात्तनियमः स्वं तपोवनम् ॥ ६४९ ॥

मन्मन्युत्यक्तदेर्हाम्बा जाता मत्क्षयकाङ्क्षिणी ।
 कन्या पाञ्चालराजस्य द्रुपदस्य शिखण्डिनी ॥ ६५० ॥
 प्रख्यापिता पुत्रतया सा पित्रा पुत्रकाङ्क्षिणा ।
 लेभे दशार्णराजस्य विवाहविधिना सुताम् ॥ ६५१ ॥
 शय्यारूढा दशार्णेशकन्या कन्यां विलोक्य ताम् ।
 दूत्या न्यवेदयत्पित्रे स च क्रुद्धः समाययौ ॥ ६५२ ॥
 दशार्णरुद्धे नगरे द्रुपदे विद्रवोद्यते ।
 खिन्ना शिखण्डिनी रात्रौ प्रययौ शून्यकाननम् ॥ ६५३ ॥
 तत्र स्थूणाख्ययक्षेण कृपयैकदिनार्पितम् ।
 विधातृशक्तिवैचित्र्यात्सा लेभे लक्ष्म पौरुषम् ॥ ६५ ॥
 दर्शितं द्रुपदेनाथ पुरुषव्यञ्जनं सुतम् ।
 दृष्ट्वा विमन्युर्दाशार्णः स्वां ययौ लज्जितः पुरीम् ॥ ६५५ ॥
 वनं वैश्रवणः प्राप्तस्तं समीपमनागतम् ।
 स्थिरस्त्रीलक्षणं यक्षं शापेन विदधे क्रुधा ॥ ६५६ ॥
 अगृहीतेऽथ यक्षेण स्वलक्ष्मणि शिखण्डिनी ।
 पुरुषत्वं गता वर्ज्यः स्त्रीपूर्वः स मया युधि ॥ ६५७ ॥
 न संत्रस्ते न निःशस्त्रे नान्यविद्धे न विद्रुते ।
 न स्त्रीपूर्वे न साक्रन्दे निपतन्ति ममेषवः ॥ ६५८ ॥
 उक्त्वेति दिव्यतटिनीतनयस्तरस्त्री
 वृद्धोऽपि शौर्यतरुणस्तराणिप्रतापः ।
 प्रम्लानतां परबले निजकार्मुके ज्यां
 चित्ते च कौरवपतेर्धृतिमाबबन्ध ॥ ६५९ ॥
 दिव्यं युद्धेक्षणं चक्षुः कृष्णद्वैपायनार्पितम् ।
 अगृहीतमैथ प्राप धृतराष्ट्रेण सजयः ॥ ६६० ॥
 कुरुपाण्डवसङ्ग्रामं कुरुक्षेत्रे विलोक्य सः ।
 धृतराष्ट्राय निखिलं दिव्यचक्षुर्न्यवेदयत् ॥ ६६१ ॥

अथ युद्धाय संनद्धे भूमिपालबलद्वये ।
 गुरून्भीष्मकूपद्रोणमुखान्संबन्धिवान्धवान् ॥ ६६२ ॥
 दृष्ट्वा युद्धोद्यतानग्रे श्वेताश्वः कृष्णासारथिः ।
 मुमोह करुणाक्रान्तः प्रशान्तसमरोद्यमः ॥ ६६३ ॥
 तं समाश्वस्य शोकार्तं जगाद गरुडध्वजः ।
 त्रिजगत्सर्गसंहारक्रीडापरिचितोऽच्युतः ॥ ६६४ ॥
 मनुष्यजन्मजनिता केयं ते मोहवासना ।
 क्षयं यदक्षयस्यापि शङ्कसे परमात्मनः ॥ ६६५ ॥
 स्फटिकस्येव कुरुते रागयोगाच्चिदात्मनः ।
 मिथ्याकलङ्ककलनां कायाहंकारसंकरः ॥ ६६६ ॥
 मेघव्योमसमागमप्रतिनिधिर्धूमामिसङ्गोपमः
 श्लेषः कायचिदात्मनोः प्रकुरुते भिन्नोऽप्यभिन्नक्रमम् ।
 छिन्नेच्छाघनमूलनिष्फलतया नित्यप्रवृत्तक्रियैः
 संमोहः स्वपरावभेदरहितैर्युक्तैः स संत्यज्जते ॥ ६६ ॥
 इत्युक्त्वा प्रत्ययोत्पत्त्यै विश्वव्याप्तिनिदर्शनम् ।
 अर्जुनस्योर्जितं विष्णुर्विश्वरूपमदर्शयत् ॥ ६६८ ॥
 तत्सर्वदेवमयमद्भुतमच्युतस्य
 रूपं सहस्रकरकोटिनिभं बभासे ।
 निःशेषभूपतितरङ्गितसैन्यसिन्धु-
 प्रासाभिलाषवडवानलतुल्यवक्रम् ॥ ६६९ ॥
 वचः श्रुत्वा वपुर्दृष्ट्वा दिव्यं मोहहरं हरेः ।
 निर्विकल्पमतिर्जिष्णुः सङ्गामाभिसुखोऽभवत् ॥ ६७ ॥
 रथाग्रादवरुह्याथ रणारम्भे युधिष्ठिरः ।
 प्रणनाम प्रसादाद्रान्भीष्मद्रोणमुखान्गुरून् ॥ ६७१ ॥
 ते तमूचुर्गुणोदारं विधाय विजयाशिषम् ।
 परं लज्जामहे राजन्प्रयातास्त्वद्विपक्षताम् ॥ ६७२ ॥

किं कुर्महे परायत्ता वेतनोत्तानपाणयः ।
 कौरवस्य परं याताः सेवाकार्पण्यपण्यताम् ॥ ६७३ ॥
 अग्रे संकुचिताकृतिर्लघुतया यात्युन्मुखत्वं विभो-
 राशापाशनिवेशयन्निततनुः संख्याक्षणे लम्बते ।
 अल्पेनापि समर्पितेन सुतरां वित्तेन धत्ते रतिं
 साकम्पः किल कायविक्रयतुलारूढः सदा सेवकः ॥ ६७४ ॥
 इत्युक्त्वा तैर्विसृष्टेऽथ रथारूढे युधिष्ठिरे ।
 चेरुर्वीरा यशःपुष्पलुब्धा इव शिलीमुखाः ॥ ६७५ ॥
 प्रवृत्ते धनसंमर्दे नृत्यत्स्वङ्गशिखण्डिनि ।
 पेतुर्भूमृत्कुले मीष्मशरधारापरम्पराः ॥ ६७६ ॥
 द्वन्द्वसक्तेषु शूरेषु विराटसुतमुत्तरम् ।
 निनाय समरे शल्यः क्षयारम्भोपहारताम् ॥ ६७७ ॥
 नवमे युद्धदिवसे नागीतनयमार्जुनिम् ।
 इरावन्तं जर्धानाजौ रक्षःपतिरलम्बुसः ॥ ६७८ ॥
 प्रत्यहं युधि मीष्मेण भूभृतामयुते हते ।
 दशमेऽहि क्षयाशङ्का पाण्डवानामजायत ॥ ६७९ ॥
 मीष्माभिमुखमाप्तस्य रणे गाण्डीवधन्वनः ।
 शिखण्डी पुरतस्तस्थौ मेर्धस्येव प्रवर्षिणः ॥ ६८० ॥
 स्त्रीपूर्वदर्शनोद्वेगशिथिलीकृतकार्मुकः ।
 प्राह दुःशासनं मीष्मः किरीटिशरपूरितः ॥ ६८१ ॥
 एते ते त्रिपुरारातिकिरातपतनोन्नताः ।
 शराः खाण्डवशौण्डस्य चण्डा गाण्डीवधैन्वनः ॥ ६८२ ॥
 एते दुःसहदस्यवः कुरुपतेर्वस्त्रग्रहे गोग्रहे
 कोपन्याकुलकालखञ्जजयिनः पौलोमनिर्मूलनाः ।
 जिष्णोर्लक्ष्यभिदः स्वयंवरमणोः(हे) क्षमापालवैलक्ष्यदा
 न स्त्रीपूर्वशिखण्डिनस्तनुतृणक्लीबाननाः सायकाः ॥ ६८३ ॥

इति ब्रुवन्कौरवेशं शरनिर्विवराकृतिः ।
 स पपात रथादस्तशैलादिव दिवाकरः ॥ ६८४ ॥
 पितुर्वरेण स्वच्छन्दमृत्युर्योगपरायणः ।
 उत्तरायणमाकाङ्क्षन्स जीवितमधारयत् ॥ ६८५ ॥
 दिव्यास्त्रभिन्नभूजाततोयाप्यायकृदजुनः ।
 शिरस्तस्य निराधारमुच्चिक्षेप शरैस्त्रिभिः ॥ ६८६ ॥
 कर्णेन प्रणिपातकीर्णचरणः पूरेण बाष्पाम्भसा-
 माशापाशविमुक्तिनिश्चलसुखः संसारविस्तारिणम् ।
 सस्मार स्मरणीयमन्तसमये संतोषविश्रान्तधीः
 शान्तानन्तविकल्पतल्पविमले चित्तेऽच्युतं सोऽच्युतम् ॥ ६८७ ॥
 अथ भीष्मविहीनस्य धृतिहीनस्य पश्यतः ।
 सैन्यस्याधिपतिं चक्रे द्रोणाचार्यं सुयोधनः ॥ ६८८ ॥
 प्राप्ताभिषेकः प्रददौ वरं दुर्योधनाय सः ।
 युधिष्ठिरं गृहीत्वा ते दास्यामि समरादिति ॥ ६८९ ॥
 ततः प्रवृत्ते सङ्ग्रामे प्रथमेऽह्नि नृपक्षयः ।
 इतोऽभूद्द्रोणविशिक्षैर्धृष्टद्युम्नशरैरितैः ॥ ६९० ॥
 द्वितीये युद्धदिवसे स्मारितः कुरुभूमृता ।
 गतेऽर्जुने धर्मसुतं ग्रहीष्यामीति सोऽभ्यधात् ॥ ६९१ ॥
 ततः संशप्तकाः शूराः शपथादनिवर्तिनः ।
 त्रिगर्ताः समरादूरं निन्युराह्वय फाल्गुनम् ॥ ६९२ ॥
 कौरवैः पाण्डवानीके कुरुसैन्ये च पाण्डवैः ।
 त्रिगर्ताब्धौ च पार्थेन दारितेऽभून्नृपक्षयः ॥ ६९३ ॥
 सुप्रतीकगजारूढस्ततः प्राग्ज्योतिषेश्वरः ।
 मृद्गजगरथानीकं पाण्डुसेनां व्यलोकयत् ॥ ६९४ ॥

१. 'निराधारं स चिक्षेप' -ग. २. 'विस्तारणम्' ख. ३. 'विश्रान्तये' .
 ४. 'जल्प' . ५. 'इति' . ६. 'भूमृता' क.

श्रुत्वास्य सैन्यसंमर्दं त्वरितः श्वेतवाहनः ।
 मुरारिप्रेरितरथः कुञ्जरस्याभवत्पुरः ॥ ६९५ ॥
 घोरे प्रवृत्ते समरे किरीटिभगदत्तयोः ।
 ऊर्ध्वाधःपातिनामासीत्संघर्षः पत्रिणामपि ॥ ६९६ ॥
 विश्वक्षयक्षमं क्षिप्तं भगदत्तेन वैष्णवम् ।
 जग्राहार्जुनरक्षायै वक्षसास्त्रमघोक्षजः ॥ ६९७ ॥
 पार्थास्त्रकृत्ते पतिते भगदत्तेऽथ भूमृति ।
 भग्नभूमृत्कुला पृथ्वी चकम्पे कुरुवाहिनी ॥ ६९८ ॥
 तृतीये युद्धदिवसे प्रतिज्ञामङ्गलज्जितः ।
 चक्रव्यूहं व्यधात्कुङ्कुद्धः संसारगहनं गुरुः ॥ ६९९ ॥
 पार्थे संशप्तकान्याते व्यूहं धर्मसुताज्ञया ।
 सौमद्रः केसरिशिशुर्गजयूथमिवाविशत् ॥ ० ॥
 प्रवेष्टुमुद्यतान्व्यूहमभिमन्युविदारितम् ।
 अवारयद्भर्गवरात्पाण्डुपुत्राञ्जयद्रथः ॥ ७ १ ॥
 अभिमन्युशरोत्कृत्तशिरसां कङ्कटक्षये ।
 भूमृतां वज्रभिन्नानां शृङ्गभङ्ग इवाभवत् ॥ ७०२ ॥
 नृपान्कर्णकूपद्रौणिशल्यहार्दिक्यसौबलान् ।
 एकैकशः समस्तांश्च स शरैर्विमुखान्व्यधात् ॥ ७०३ ॥
 कृत्तचापः स कर्णेन हताश्वः कृतवर्मणा ।
 कूपेण हतसूतश्च हतः सर्वैर्महारथैः ॥ ७०४ ॥
 हत्वा त्रिगर्तानायातः सव्यसाची दिनक्षये ।
 मुमोह तनयं श्रुत्वा हतमेकं महत्तरैः ॥ ७०५ ॥
 व्यूहद्वारनिरोद्धारं ज्ञात्वा हेतुं जयद्रथम् ।
 अनस्तगे रवौ जिष्णुः प्रतिज्ञां तद्वधे व्यधात् ॥ ७ ६ ॥
 तत्प्रतिज्ञामयाद्गन्तुं रात्रौ सैन्धवमुद्यतम् ।
 गोप्ता तवाहमित्युक्त्वा दर्पाद्गुरुरवारयत् ॥ ७०७ ॥

स्वप्ने स कृष्णः श्वेताश्वः स्तुत्वा देवं पिनाकिनम् ।
 विधिं पाशुपतास्त्रस्य तदादिष्टमवासवान् ॥ ७०८ ॥
 प्रभाते शकटव्यूहे सूचीपाशे जयद्रथम् ।
 निवेश्य यत्नादाचार्यश्चक्रे दैवजयोद्यमम् ॥ ७०९ ॥
 व्यूहद्वारस्थितं द्रोणं प्रणम्याथ धनंजयः ।
 कम्पलोलं विवेशाशु सैन्यं वनमिवानलः ॥ १० ॥
 मनोजवस्य विशतः शरैर्गाण्डीवधन्वनः ।
 शिरःसमूह आच्छिन्नः पपात भुवि भूमृताम् ॥ ७११ ॥
 दूरं प्रविष्टे श्वेताश्वे शङ्खशब्दमशृण्वता ।
 विवेश सात्यकिर्व्यूहं विसृष्टो धर्मसूनुना ॥ १२ ॥
 तस्य निर्दारितारातेर्विशिखाशनिवर्षिणः ।
 भूरिश्रवा धैर्यनिधिर्वेगं गिरिरिवाग्रहीत् ॥ ७१३ ॥
 तौ कृत्तकार्मुकरथौ खड्गचर्मधरौ मिथः ।
 युद्धमानौ ददृशतुर्नान्तरं चित्रचारिणौ ॥ ७१४ ॥
 सात्यकेः पातितस्याथ शिरश्छेतुं समुद्यतम् ।
 जिष्णोरदर्शयद्दूराद्भूरिश्रवसमच्युतः ॥ ७१५ ॥
 पार्थस्तस्यार्धचन्द्रेण सखङ्गं भुजमुद्यतम् ।
 कङ्कणारावसाक्रोशमिव च्छित्त्वा न्यपातयत् ॥ ७१६ ॥
 स कृत्तबाहुर्धिकृत्य निन्दन्कृष्णाकिरीटिनौ ।
 तालुरन्ध्रोद्गतज्योतिर्योगेनात्मानमत्यजत् ॥ ७१७ ॥
 अवाप्य संज्ञामज्ञातवृत्तः सात्यकिराकुलः ।
 धिकृतः सर्वभूपालैश्चकर्तास्यासिना शिरः ॥ ७१८ ॥
 युधिष्ठिराज्ञया व्यूहं प्रविशन्नथ मारुतिः ।
 द्रोणं सरथमुत्क्षिप्य चिक्षेपाद्भुतविक्रमः ॥ ७१९ ॥
 स निष्पिष्टगजानीकः प्रविष्टः कर्णमग्रतः ।
 कृतायुधाश्वं षट्कृत्वश्चकाराहतकौरवः ॥ ७२० ॥

ततः कर्णः समुत्कृतकवचायुधवाहनम् ।
 तुदन्मीमं धनुष्कोट्या नावधीज्जननीं स्मरन् ॥ ७२१ ॥
 दिनस्य शिरसीवार्के लम्बमाने क्षणक्षये ।
 दृष्ट्वा जयद्रथं दूरात्संदधेऽस्त्रं धनंजयः ॥ ७२२ ॥
 क्षितौ तस्य शिरः क्षेमुः शिरः पूर्वं पतेदिति ।
 पित्रा र्दत्तं वरं कृष्णाः फाल्गुनाय न्यवेदयत् ॥ ७२३ ॥
 कुरुक्षेत्राद्बहिर्जिष्णुः संध्यासीनस्य तत्पितुः ।
 चिक्षेपाङ्के शरोत्कृतं शिरस्तस्मात्क्षितिं ययौ ॥ ७२४ ॥
 अक्षौहिणीः सप्त हृत्वा जिष्णुना सैन्धवे हते ।
 दैवमेव जनो मेने सर्वथा निष्प्रतिक्रियम् ॥ ७२५ ॥
 उक्त्वापि गुरुणा रक्षां रक्षिते न जयद्रथे ।
 लज्जितेन समादिष्टं रात्रियुद्धमवर्तत ॥ ७२६ ॥
 समुद्धततमःकेशी रणे तरलतारका ।
 ननर्तासिर्भुजा वीररक्तक्षीबेव सा क्षपा ॥ ७२७ ॥
 अर्धरात्रेऽथ निष्पिष्टकौरवानीकनायकः ।
 शैखानलशिखावर्षी खं विवेश घटोत्कचः ॥ ७२८ ॥
 तस्याद्दृहासविस्पष्टदंष्ट्रांशुपटलैर्भुहुः ।
 पाट्यमानमिवाकृष्टं रुरावाघटितं तमः ॥ ७२९ ॥
 कुरुसैन्ये रणे भग्ने हैडिम्बस्य प्रमाथिनः ।
 कर्ण एव पुरस्तस्यौ पौलस्त्यस्येव राघवः ॥ ७३० ॥
 एकवीरवधव्यक्त्या शक्त्या वैकर्तनोऽथ तम् ।
 जघान घनसंमर्दं कुमार इव तारकम् ॥ ७३१ ॥
 पञ्चमे युद्धदिवसे प्रातर्दिव्यास्त्रदुःसहः ।
 प्रैजागरगरक्षीबान्क्षितीशानवधीद्रुः ॥ ७३२ ॥

. 'दत्तवर' . २. 'जिला' . ३. 'अ अननशरावर्षी' ख; 'अ नलशिलावर्षी'
 ग. ४. 'रुरावाघटितं' -ग. ५. 'क्षपाप्रजागरक्षीबान्' क.

हत्वा विराटं द्रुपदं पा । लं च ससृञ्जयम् ।
 ब्रह्मास्त्रेणाकरोद्भोगः कल्पन्ताविर्भवभ्रमम् ॥ ७३३ ॥
 अश्वत्थामा हतः संख्ये स्पष्टमुक्त्वेति धर्मजः ।
 हस्तीत्यसत्यचकितः पश्चात्स्वैरमभाषत ॥ ७३४ ॥
 श्रुतपुत्रवधस्याथ त्यक्तशस्त्रधृतेर्गुरोः ।
 उक्तान्तघाम्नः खड्गेन घृष्टद्युम्नः शिरोऽहरत् ॥ ७३५ ॥
 हते द्रोणे प्रकुपितः कृतान्त इव तत्सुतः ।
 नारायणास्त्रमसृजज्ज्वालीढजगत्रयम् ॥ ७३६ ॥
 अस्त्रानले प्रज्वलिते वीराः सर्वे हरोर्गिरा ।
 रथेभ्योऽवातरव्यस्तशस्त्राः पवनजं विना ॥ ७३७ ॥
 एकीभूतास्त्रदहनव्याप्तं भीममथाच्युतः ।
 हृतायुधं समाकृष्य रथाप्रादनयद्भुवम् ॥ ७३८ ॥
 शान्तेऽस्त्रे द्रौणिनाग्नेयं घोरमस्त्रमुदीरितम् ।
 ब्रह्मास्त्रेणार्जुनः शान्तिं निनाय प्रलयोद्यतम् ॥ ७३९ ॥
 अथ मोहविषावेशसमनीलमणिप्रभम् ।
 प्राप्तं दृष्ट्वा मुनिं द्रौणिः प्रणम्य व्यासमभ्यधात् ॥ ७४ ॥
 कस्मान्मे भगवन्नस्त्रवैकैल्यम्लानमानता ।
 मदस्त्रदहनान्मुक्तौ कस्मात्कृष्णधनंजयौ ॥ ७४१ ॥
 तमब्रवीन्मुनिर्द्रौणे त्वमंशस्त्रिपुरद्विषः ।
 नरनारायणौ देवौ जातौ कृष्णधनंजयौ ॥ ७४२ ॥
 मूर्तौ त्वयार्चितः शंभुराभ्यां लिङ्गे सुपूजितः ।
 एतौ तेनाधिकौ त्वत्तस्त्यजैतां कोपविक्रियाम् ॥ ७४३ ॥
 मुनिमाश्वासितद्रौणिं ब्रजन्तं फाल्गुनः पुरः ।
 दृष्ट्वा रथादवहृत्य प्रणम्य तमभाषत ॥ ७४४ ॥

१. 'कल्पान्तविभव' - ग. २. 'वैकल्य' क. ३. 'दहनोन्मुक्तौ' क. ४. 'द्रौणि' .
 ५. 'स पूजितः' .

भगवन्कौरवव्यूहं प्रविष्टेन मया पुरः ।
 अस्पृष्टभूमिः पुरुषो दृष्टः शूलकरः स कः ॥ ७४५ ॥
 मुनिः प्राहार्जुनं देवः स स्वयं शशिशेखरः ।
 त्र्यम्बकस्त्रिपुरारातिरुयक्षस्त्रिपथगाधरः ॥ ७४६ ॥
 स्मर स्मरारिं तमुमासहायं शिवं जगद्भासविलाससक्तम् ।
 भयापहं मीममनेकरूपमुक्त्वेति पार्थ प्रययौ मुनीन्द्रः ॥ ४७ ॥
 हते द्रोणे प्रियं मित्रं कौरवश्चिरचिन्तितम् ।
 कर्णं सेनापतिं कृत्वा जगज्जितममन्यत ॥ ७४८ ॥
 अभ्यर्थ्य सारथिं शल्यं चक्रे तस्य सुयोधनः ।
 रुद्रस्य त्रिपुरारातेः संनद्धस्येव वैधसम् ॥ ७४९ ॥
 कीर्णास्त्रकिरणः कर्णस्ततः पाण्डववाहिनीम् ।
 शरत्तीव्र इवोष्णांशुर्निनायाल्पावशेषताम् ॥ ७५० ॥
 मीमः कुरुचमूमध्ये क्षपयन्धृतराष्ट्रजान् ।
 कृष्णाकेशाम्बराकर्षकुशलं प्राप कौरवम् ॥ ७५१ ॥
 असिकृत्तोरसस्तस्य मीमः शोणितमापौ ।
 प्रकोपराक्षसावेशविवशः कुरुते न किम् ॥ ७५२ ॥
 कर्णास्त्रपीडनक्रुद्धयुधिष्ठिरगिरार्दितः ।
 राधेयनिघनाधानसंनद्धोऽभूद्धनंजयः ॥ ७५३ ॥
 प्रवृत्ते संभृतामर्षे रणे कर्णकिरीटिनोः ।
 मृगस्त्वं जिष्णुसिंहाग्रे कर्णमित्याह मद्रपः ॥ ७५४ ॥
 खण्डपुच्छामिधं नागमथ संघाय संचितम् ।
 प्राहिणोत्पाण्डुपुत्राय कर्णः खाण्डवखण्डितम् ॥ ७५५ ॥
 हरिगौरवनम्रश्च(स्य) विनतस्य स पन्नगः ।
 जहाराप्राप्तकैण्ठाग्रः किरीटांशं किरीटिनः ॥ ७५६ ॥
 भूयस्तचक्रमुद्धर्तुमथ स्वरथमुद्यतः ।
 क्षणक्षेमार्थे राधेयः पार्थस्यातिथितां ययौ ॥ ७५७ ॥

१. 'परः' ख-ग. २. 'वैधसा' ख-ग. ३. 'गिरार्पित' ख-ग. ४. 'कण्ठाश.' ख-ग.
 ५. 'क्षमार्थी' क.

कृष्णस्तमब्रवीद्गीडाकरशल्योक्तिपीडितम् ।
 धर्मः स्मृतोऽद्य राधेय नाभिमन्युवधे त्वया ॥ ७५८ ॥
 यथा तप्तस्यान्ते भवति मृदुता संनतिमयी
 तथा सा स्यात्पूर्वं यदि जनमता वृत्तिरथ सः (?) ।
 घनाघातोत्कर्षपरपुरुषहंकारविहिता
 न तस्यासीत्पीडा निबिडजडतावाप्तविकृतेः ॥ ५९ ।
 इत्युक्ते शौरिणा कर्णः समारुह्य रथं पुनः ।
 संदधे भार्गवादिष्टं महास्रं शिथिलस्मृतिः ॥ ७६ ॥
 बाणेन कृत्तगलमञ्जलिकाभिधेन
 तस्यार्जुनस्तरलकुण्डलदीप्तगण्डम् ।
 वक्रं जहार पृथुहारविलम्बिशोण-
 रत्नप्रभानिभनभःप्रसृतप्रकाशम् ॥ ७६१ ॥
 हते कर्णे वहन्नन्तःशोकशल्यं सुयोधनः ।
 शल्यं सेनापतिं कृत्वा युयुधे निधनोत्सुकः ॥ ७६२ ॥
 शल्येन पीडितं दृष्ट्वा निजसैन्यं युधिष्ठिरः ।
 भ्रूमङ्ककङ्कवक्राङ्कस्तं समुद्धर्तुमाद्रवत् ॥ ७६३ ॥
 तस्येषुवर्षिणश्छित्त्वा रथसारथिकार्मुकान् ।
 प्राहार्षीत्याण्डवः शक्तिं कालदंष्ट्रामिवोत्कटाम् ॥ ७६४ ॥
 प्रविश्य शल्यहृदयं शक्तिर्बिलमिवोरगी ।
 वेगशूत्कारनिःश्वासा साविशद्वसुघातलम् ॥ ७६५ ॥
 स्वयं राज्ञा हते शल्ये सहदेवेन सौबले ।
 सैन्ये शेषे च भीमेन निःसैन्योऽभूत्सुयोधनः ॥ ७६६ ॥
 कृतवर्मकृपद्रौणिशेषः कुरुपतिस्ततः ।
 विरथस्तान्समामद्ध्य विवेशालक्षितो हृदम् ॥ ७६७ ॥
 हृदस्यान्तर्नृपे तस्मिन्प्रविष्टे शत्रुशङ्किते ।
 भीमं भीमभयेनेव पयश्चिरमकम्पत ॥ ७६८ ॥

यस्याशेषनरेशरत्नमुकुटैः पीडाभवत्पादयो-

स्तस्यारातिनिपातशङ्कितमतेरेकाकिनोऽन्तर्जले ।

क्रोधव्याधुतनक्रचक्रमकरक्रूरान्तदन्ताहति-

क्लेशक्लान्तिरभूद्विगस्थिरपदाः शोकप्रदाः संपदः ॥ ७६९ ॥

ऋणशेषमिव ध्यायन्धार्तराष्ट्रं युधिष्ठिरः ।

लुब्धकानां गिरा ज्ञात्वा ससैन्यस्तूर्णमाययौ ॥ ७७० ॥

स्तिमितं सलिलस्थं तं जगाद च तटस्थितः ।

राजन्नुत्तिष्ठ लज्जेयं युक्तं नान्ते पलायनम् ॥ ७७१ ॥

कृत्वा क्षत्रक्षयं शेषां रक्षसि क्षत्रियस्तनुम् ।

एकेन सह युध्यस्व जिते तस्मिञ्जिता वयम् ॥ ७७२ ॥

श्रुत्वैतत्सहसोत्थाय तमभाषत कौरवः ।

एष क्षपाक्षपणवीः प्रविष्टोऽहं जलान्तरम् ॥ ७७३ ॥

न मे राज्ये शरीरे वा तृणे वापि स्पृहा क्वचित् ।

इत्युक्त्वा सहितः सर्वैः स कुरुक्षेत्रमाययौ ॥ ७७४ ॥

अत्रान्तरे हलधरः श्रुत्वा कुरुकुलक्षयम् ।

सारस्वतेषु तीर्थेषु स्नात्वा तं देशमाययौ ॥ ७७५ ॥

प्रधानक्षेत्रके तस्मिन्नुपविष्टे सहामरैः ।

भीमकौरवयोश्चित्रं गदायुद्धमवर्तत ॥ ७७६ ॥

वर्ज्यमानेऽथ भीमेन प्रहारे कौरवेण च ।

तदाघातच्युते भीमे भीमाघातेन चापरे ॥ ७७७ ॥

सुचिरं संशयतुलारूढे स्वभटमण्डले ।

न तयोरन्तरं कश्चिद्दर्शाश्चर्ययोधिनोः ॥ ७७८ ॥

अथ भीमगदाघातमिन्नोरुः कौरवेश्वरः ।

पपात कीर्णहाराश्रुधारां कुर्वन्निव क्षितिम् ॥ ७७९ ॥

पदा भीमेन तन्मौलौ स्पृष्टे क्रुद्धं हलायुधम् ।

शमयामास कंसारिर्वदन्कौरवदुर्नयम् ॥ ७८० ॥

प्रयातेष्वथ सर्वेषु द्रौणिहार्दिक्यगौतमाः ।
 निशि देशं तमभ्येत्य ददृशुः पतितं नृपम् ॥ ७८१ ॥
 भिन्नोरुमध्यव्यथया दन्तदष्टमहीतलम् ।
 वारयन्तं गदाग्रेण गृध्रगोमैयुवायसान् ॥ ७८२ ॥
 तं दृष्ट्वा द्रौणिरवदत्तीव्रह्मर्मवेदनः ।
 किं त्वया निःसहायेन शत्रुवह्नौ हुता तनुः ॥ ७८३ ॥
 अकृष्णपाण्डवं लोकं करोमि तव शासनात् ।
 इत्युक्त्वा तद्विरा गत्वा प्रविवेश महद्वनम् ॥ ७८४ ॥
 कृपभोजसखस्तत्र रात्रौ काकान्निपातितान् ।
 उल्लकैर्वृक्षमूलस्थः स दृष्ट्वाचिन्तयच्चिरम् ॥ ७८५ ॥
 काकान्कालबलेनैते म्रन्त्येषारिवधे स्थितिः ।
 हन्तुं पाण्डुसुतान्रात्रौ सुप्तानेव व्रजाम्यहम् ॥ ७८६ ॥
 ध्यायन्निवार्यमाणोऽपि कृपेण कृतवर्मणा ।
 क्रोधादगणयन्पापं स ताभ्यां प्रययौ सह ॥ ७८७ ॥
 पाण्डवेषु गिरा शैरेः सुप्तेष्वन्यत्र शङ्कया ।
 पाञ्चालसेनाशिविरद्वारं द्रौणिरवासवान् ॥ ७८८ ॥
 तत्र दृष्ट्वा महद्भूतं सर्पकेयूरकङ्कणम् ।
 प्रादुर्भूतं शिरश्छित्त्वा वह्नौ क्षेप्तुं समुद्यतः ॥ ७८९ ॥
 प्रीत्या भगवता तेन रुद्रेण स्वयमर्पितम् ।
 द्रौणिर्निखिंशमादाय विवेशारिक्षयोत्सुकः ॥ ७९ ॥
 पञ्चामशस्त्रनिधनं धृष्टद्युम्नं विधाय सः ।
 शिखण्डिनं द्विधा कृत्वा जघानाक्षौहिणीं क्षणात् ॥ ७९१ ॥
 स सुप्तवधपापेन प्रलिप्तः शोणितेन च ।
 कृतान्तकूरचरितः प्रययौ कौरवान्तिकम् ॥ ७९२ ॥
 निःशेषशत्रुनिर्धनं श्रुत्वा द्रौणिनिवेदितम् ।
 स्वर्गोऽस्तु सङ्ग इत्युक्त्वा नृपस्तत्याज जीवितम् ॥ ७९३ ॥

प्रातर्बन्धुवियोगार्तौ कृष्णाशोकाग्नितापितौ ।
 भीमार्जुनौ प्रययतुः क्रुद्धौ द्रौणिजिघांसया ॥ ७९४ ॥
 द्रौणिः सरस्वतीतीरे चरन्त्रणवृताद्भुतः ।
 दृष्ट्वा भीमार्जुनावस्त्रं ब्रह्मशीर्षमवासृजत् ॥ ७९५ ॥
 अर्जुनो ब्राह्ममस्त्रं च सघर्षेणास्त्रयोस्तयोः ।
 अकालप्रलयारम्भसंरम्भोऽभूद्विवैकसाम् ॥ ७९६ ॥
 तद्रौणिमुक्तमपतन्महास्त्रं व्यासशासनात् ।
 अभिमन्युवधूगर्भे द्रौणिचूडामणौ परम् ॥ ७९७ ॥
 पाण्डवाः पुत्रशोकार्तं धृतराष्ट्रं प्रलापिनम् ।
 गान्धारीसहितं गत्वा प्रणेमुर्लज्जिताः शनैः ॥ ७९८ ॥
 क्रमादालिङ्गने भीमः शौरिबुद्ध्यायसः कृतः ।
 चूर्णतामैगमद्गाढं धृतराष्ट्रेण पीडितः ॥ ७९९ ॥
 युधिष्ठिरस्य गान्धारीं सतीं प्रणमतः पुरः ।
 तद्दृष्टिः सानलज्वाला पादाङ्गुष्ठयुगेऽपतत् ॥ ८० ॥
 स्तुषामिः सह गान्धारी स्वयं गत्वा रणावनिम् ।
 दृष्ट्वा हतान्सुतान्कृष्णं शशाप क्षयकारिणम् ॥ ८०१ ॥
 षट्त्रिंशत्सरे कृष्ण तवाप्येवं कुलक्षयः ।
 भविष्यतीति तद्वाक्यं श्रुत्वा तामच्युतोऽवदत् ॥ ८०२ ॥
 पुनरुक्तस्त्वयायं मे दत्तः शापः पतिव्रते ।
 अवश्यमेव भविता तस्मिन्वर्षे यदुक्षयः ॥ ८०३ ॥
 ततः कृतोदकविधिर्बान्धवक्षयदुःखितः ।
 राज्यं न लेभे मुनिभिर्बोधितोऽपि युधिष्ठिरः ॥ ८०४ ॥
 कर्णं कुन्तीगिरा ज्ञात्वा आतरं निहतं रणे ।
 स शुशोच शुचाक्रान्तस्ततस्तं नारदोऽवदत् ॥ ८०५ ॥
 क्षत्रियाचार्यके भीष्मनिकारात्कृतसंयमम् ।
 अस्त्रार्थी भार्गवं कर्णः प्रययौ विप्रवेषवान् ॥ ८०६ ॥

रामस्तदङ्गसुप्तोऽर्धनिद्रासंक्षयभीरुणा
 क्रूरक्रिमिक्षतेनापि कर्णेन न विबोधितः ॥ ८७ ॥
 तद्रक्ताक्तः प्रबुद्धोऽथ दृष्ट्वा शेऽपि निश्चलम् ।
 रामः कर्णं न विप्रोऽसीत्युक्त्वास्त्रं विफलं व्यधात् ॥ ८०८ ॥
 गुरुशप्तः स शक्रेण हृतसंनाहकुण्डलः ।
 घटोत्कचे नष्टशक्तिः शल्याधिक्षेपशल्यवान् ॥ ८०९ ॥
 द्विजवत्सापराधेन भूयस्तरथनिष्फलः ।
 हतः कर्णः कुरुपतेः कुमन्नकृतसक्षयः ॥ ८१० ॥
 नारदेनेत्यभिहिते व्यासमुख्यैर्महर्षिभिः ।
 कृष्णेन भ्रातृभिः सर्वैः प्रयत्नेन विबोधितः ॥ ८११ ॥
 राज्यं कथञ्चिज्जग्राह शल्यतुल्यं युधिष्ठिरः ।
 कस्य बन्धुवियोगार्तिनिःश्वासोष्णाः श्रियः प्रियाः ॥ ८१२ ॥
 अभिषेकार्द्रमुकुटं समेत्याथ युधिष्ठिरम् ।
 उवाच ब्राह्मणाकारश्चार्वाको नाम राक्षसः ॥ ८१३ ॥
 छत्रं त्रपाकरमहो व्यजनं जनाग्रे
 दुःखप्रदं प्रविस्तृताश्रुकणानुकारः ।
 हारः परं स्वजनमिन्नवियोगशोक-
 पीडावतां बत विडम्बनमेव लक्ष्मीः ॥ ८१४ ॥
 चार्वाकस्येति वचसा राज्यत्यागोद्यते नृपे ।
 राक्षसः कौरवसुहृद्विप्रकोपात्क्षयं ययौ ॥ ८१५ ॥
 ज्ञात्वोत्तरायणं प्राप्तं शरशय्याश्रयस्ततः ।
 मुनिमन्त्र्येऽस्सरद्विष्णुं भीष्मः पर्यन्तबान्धवम् ॥ ८१६ ॥
 दोषाश्रयाखिलतमःशमसूर्यधाम-
 संसारसर्पविषवारणसिद्धमन्नः ।
 शुद्धात्मनां भवति पुण्यपणोपपन्नं
 पाथेयमन्तसमये स्सरणं मुरारेः ॥ ८१ ॥

स्तुतिप्रवृत्तं विज्ञाय भगवान्भीष्ममच्युतः ।
 सहितः पाण्डवैर्द्रष्टुं ययौ प्रीत्या ससात्यकिः ॥ ८१८ ॥
 प्रणतं भीष्ममभ्यर्च्य हरिः सुरमुनिस्तुतः ।
 शरशल्यव्यथाहीनं स्निग्धदृक्सुधया व्यधात् ॥ ८१९ ॥
 देहसंन्याससंनद्धं राजा लज्जानतः शनैः ।
 शासनेन हरेर्भीष्मं श्रेयः पप्रच्छ धर्मजः ॥ ८२ ॥
 सोऽब्रवीद्भूभुजां राजन्मूषणं जनरञ्जनम् ।
 धर्मः प्रजापरित्राणं कोषः सद्भृत्यसंग्रहः ॥ ८२१ ॥
 प्रजाकार्ये सक्तिः श्रवणमभिभूतार्तवचसां
 स्पृहा कामक्रोधप्रमदमदमानव्युपरमे ।
 क्षितेः कायस्थेभ्यः कृपणपरिरक्षा प्रतिपदं
 गुणासङ्गः श्रेयानयमुदयलक्ष्म्या क्षितिभृताम् ॥ ८२२ ॥
 विरक्तस्त्रीकारः कृतकविरतिः कोषभरणं
 बलाधिक्ये शत्रोः शरणगैमनं पादपतनम् ।
 प्रहारश्छिद्राप्तौ निहतरिपुमिथ्याश्रुपतनं
 धिया दैवादिष्ट शरणमिदमापन्नपतने ॥ ८२३ ॥
 आशापाशविमुक्तनिश्चलसुखा स्वायत्तचित्तस्थितिः
 स्नेहद्वेषविषादलोभविरतिः संतोषतृप्तं मनः ।
 चिन्ता नित्यमनित्यतापरिचये सङ्गेऽपि निःसङ्गता
 संवित्सेकविवेकपूतमनसामित्येष मोक्षक्रमः । ८२ ॥
 कारुण्याद्गलितं प्रदानसमये चित्तं प्रसन्नं सदा
 क्षीणः पुत्रकलत्रदुःखकृपणः पात्रं पवित्रं परम् ।
 सश्रद्धं परवित्तशल्यरहितं वित्तं स्वधर्माजितं
 तद्दानं दयितं फलप्रियतया वाणिज्यसज्जं न यत् ॥ ८२५ ॥
 इत्युक्त्वा विविधं भीष्मः सर्वधर्मार्थसंग्रहम् ।
 विष्णोर्नामसहस्राख्यं मन्त्रराजमुदीर्य तम् ॥ ८२६ ॥

कर्मोदितबलोत्क्षिप्तबिन्दुभेदपथोदितम् ।
 तालुरन्ध्रोच्चलज्ज्योतिर्योगेनात्मानमत्यजत् ॥ ८२७ ॥
 अथ भीष्मवियोगार्तः पापशान्त्यै युधिष्ठिरः ।
 अश्वमेधाभिधे चक्रे यज्ञे व्यासाज्ञया मतिम् ॥ ८२८ ॥
 अथैकान्तस्थितः कृष्णः पुनः पृष्टः किरीटिना ।
 यत्प्राह समरारम्भे ज्ञानयोगं तदुक्तवान् ॥ ८२९ ॥
 कदाचिदथ कंसारिं दृष्ट्वा पथि रथस्थितम् ।
 ऊचे मुनिरुतङ्काख्यः कुरुसंक्षयदुःस्वितः ॥ ८३० ॥
 शक्तेनोपेक्षितः कस्माद्भवता भरतक्षयः ।
 न युक्तं कृतमित्युक्त्वा कोर्पोच्छापोद्यतोऽभवत् ॥ ८३१ ॥
 ततस्तस्मै स्मितमुखः शौरिर्देहतमोहरम् ।
 भौसुरार्कसहस्राभं विश्वरूपमदर्शयत् ॥ ८३२ ॥
 अथाभिमन्युदयिता दिव्यास्त्रहतमुत्तरा ।
 मत्स्यराजसुतासूत भस्मीभूताकृतिं शिशुम् ॥ ८३३ ॥
 सुभद्रयार्थितः स्वस्त्रा भगवान्भूतभावनः ।
 द्रोणपुत्रास्त्रनिर्दग्धं शौरिः शिशुमजीवयत् ॥ ८३४ ॥
 कुरुवंशे परिक्षीणे संजातस्याङ्कुराकृतेः ।
 परीक्षिदिति बालस्य नाम चक्रे त्रिविक्रमः ॥ ८३५ ॥
 अथ यज्ञाश्वरक्षायै ब्रजञ्जिष्णुर्जगज्जयी ।
 मणिपूरपुरे प्राप बभ्रुवाहनमात्मजम् ॥ ८३६ ॥
 तेनाविज्ञाय समरे सायकैः पातितोऽर्जुनः ।
 उल्लप्या नागसुतया रत्नेनार्पितजीवितः ॥ ८३७ ॥
 प्रययौ हयमादाय स्वपुरं आतुरन्तिकम् ।
 प्रावर्तत च भूमर्तुर्यज्ञः काञ्चनवर्षिणः ॥ ८३८ ॥

१. 'छन्दोदित' क. २. 'पथोत्थितम्' -ग. ३. 'योगज्ञानं' . ४. 'कोपशापो' .
 ५. 'ससुरार्क' -ग. ६. 'पुत्रं' क. ७. 'परीक्षिदिति' क. ८. 'यज्ञं' .

अथैकपार्श्वे कनकद्युतिमृन्नकुलोऽद्भुतः ।
 विप्रकोटिशतोच्छिष्टभुवं मेजे लुठत्तनुः ॥ ८३९ ॥
 सोऽब्रवीद्भुजा पृष्टः शिलोञ्छस्वच्छवृत्तिना ।
 सुचिरावाप्तमशनं प्राप्तायातिथयेऽर्पितम् ॥ ८४० ॥
 तदुच्छिष्टजलस्पृष्टं पार्श्वं मे हेमतां गतम् ।
 द्वितीयपार्श्ववर्णास्यै प्राप्तोऽहं त्वत्कलुक्षितिम् ॥ ८४१ ॥
 निःसंख्यब्राह्मणोच्छिष्टस्पृष्टस्यापि न मे द्युतिः ।
 जाता सत्त्वोज्ज्वलं याति दानमल्पमनल्पताम् ॥ ८४२ ॥
 इत्युक्त्वा नकुले याते दानमानमहोन्नतिः ।
 सर्वस्वदक्षिणे यज्ञे राजा(ज्ञः) शिथिलतां ययौ ॥ ८४३ ॥
 अथ दैवतवन्नित्यं पूज्यमानोऽपि भूभुजा ।
 भीमोऽग्रवचनोद्वेगी धृतराष्ट्रः शनैरभूत् ॥ ८४४ ॥
 स सदा पुत्रशीकेन भूमिशायी फलाशनः ।
 मिथ्याराज्येपभोगाप्तिं धर्मजाय न्यवेदयत् । ८४५ ॥
 स जातगाढवैराग्यः पत्न्या सह वनं ययौ ।
 व्यासाज्ञया संजयेन कुन्त्या च विदुरेण च ॥ ८४६ ॥
 दयितजनवियोगोद्वेगरोगातुराणां
 विभवविरहदैन्यम्लानमानाननानाम् ।
 शमयति शितशल्यं हन्त नैराश्यनश्य-
 द्भवपरिभवतान्तिः शान्तिरन्ते वनान्ते ॥ ८४७ ॥
 यातस्तपःस्थितं द्रष्टुं धृतराष्ट्रं युधिष्ठिरः ।
 ददर्श विदुरं ज्ञानयुक्तित्यक्तकलेवरम् ॥ ८४८ ॥
 प्राप्तः स्वनगरं राजा शुश्राव कुरुपुंगवम् ।
 सानुगं दावदहने प्रविष्टं संजयं विना ॥ ८४९ ॥
 वैदर्निशोऽब्दे सुखक्षीवा वृष्णायः कृष्णानन्दनम् ।
 साम्बं स्त्रीवेषमादाय पप्रच्छुः सस्मिता मुनीन् ॥ ८५० ॥

भावी सुतः सुता वा स्यात्किमिति श्रीविश्वङ्गलाः ।
 क्रुद्धास्तान्मुनयः प्राहुर्भविष्यति कुलान्तकः ॥ ८५१ ॥
 कालेन लोहमुसलं जातं साम्बस्य वृष्णयः ।
 घृष्टा घृष्टाम्बुधेस्तीरे तत्यजुः क्षयशङ्किताः ॥ ८५२ ॥
 तच्चूर्णजातवल्लीभिः क्षीबाः स्पर्धाकथाकुधा ।
 निर्बन्धाद्युध्यमानास्ते क्षणेन क्षयमाययुः ॥ ८५३ ॥
 कृष्णः कुलक्षयोद्विग्नस्तेजः सं घाम्नि वैष्णवे ।
 हेम हेम्नीव निक्षिप्य प्रययौ कायशेषताम् ॥ ८५४ ॥
 याते प्रविश्य पातालमनन्तत्वं हलायुधे ।
 लुब्धकेन हरिः सुप्तः कृष्णसारधिया हतः ॥ ८५५ ॥
 अर्नल्पं कल्पान्तस्थिरमिव जनः कल्पयति य-
 न्न यस्मिन्नाशङ्का सुरगिरिगरिणि प्रैचलने ।
 तदेवाक्ष्णः पक्ष्माञ्चलतरलविक्षेपतुल्या
 क्षयक्षीवः कालः किल गिलति नैवाभर्वादिति ॥ ८५६ ॥
 अथ वृष्णिक्षयं ज्ञात्वा द्वारकामेत्य फाल्गुनः ।
 शोकार्तस्तद्वधूवृन्दं स्वपुरं नेतुमुद्ययौ ॥ ८५७ ॥
 जतस्तस्य गोपाला बृहल्लगुडपाणयः ।
 जहुराकृष्टजापस्य स्रैणमाकीर्णपत्रिणः ॥ ८५८ ॥
 ते द्विषत्खण्डनां प्रापुः शरा गाण्डीवधन्वनः ।
 निष्फलत्वं विलक्षस्य याचकस्य गुणा इव ॥ ८५९ ॥
 नहि हीनमनाक्रान्त्या फाल्गुनस्य गलद्रुणम् ।
 कलत्रं निर्धनस्येव विधेयं नामवद्धनुः ॥ ८६० ॥
 रुद्राभिद्रवमुद्रिताद्रिशिखराः शक्रोन्मुखाः खाण्डवे
 खेलोत्ताललतायुधोद्यतकृताटोपेषु गोपेष्वहो ।

१. 'तेजसां' -ग. २. 'अनन्तं' ख-ग. ३. 'प्रदलने' . ४. ' गुड' .
 ५. 'खण्डाः' -ग. ६. 'निर्गुणस्येव' -ग. .

जम्मुर्जिष्णुशरा मुरारितरुणीत्राणे तृणक्लीबतां
 यस्यायन्नविचित्रपाककलया कालाय तस्मै नमः ॥ ८६१ ॥
 युधिष्ठिरोऽथ विभवं ज्ञात्वा पर्यन्ततादृशम् ।
 आतृभिः सह पत्न्या च महाप्रस्थानमाविशत् ॥ ८६२ ॥
 कृष्णायाः पतने प्राह राजा विजयरक्तताम् ।
 प्रियस्य दोषाकलनं विद्योगे दुःखभेषजम् ॥ ८६३ ॥
 सोऽवदत्प्रच्युतस्याथ सहदेवस्य धीमदम् ।
 नकुलस्यादरं रूपे जिष्णोर्विजयदृप्तताम् ॥ ८६४ ॥
 भीमस्य बह्वशनतां व्रजन्नेव शुना सह ।
 पर्यन्तेऽचिन्तयन्नन्तः संसारविशारुताम् ॥ ८६५ ॥
 अथ व्योमपथायातं विमानं सुकृतोज्ज्वलम् ।
 देवदूतार्पितं राजा नारुरोह शुना विना ॥ ८६६ ॥
 तत्तस्याश्रितवत्सल्यं धर्मस्त्यक्तश्वविग्रहः ।
 तुष्टः स्वं रूममौस्थाय प्रशशंस पुनः पुनः ॥ ८६७ ॥
 अथ राजा समारुह्य विमानं त्रिदिवं व्रजन् ।
 ददर्श नरकं घोरं देवदूतप्रदर्शितम् ॥ ८६८ ॥
 ततस्तद्दर्शनोद्विभं देवदूतस्तमब्रवीत् ।
 राजन्द्रोणवधामत्यान्मिथ्यैतत्तव दर्शितम् ॥ ८६९ ॥
 प्रजापीडाक्रीडार्जितघनभरैर्भोगसुखिना-
 मकर्णानां क्लाम्यत्कृपणकरुणाक्रन्दसमये ।
 अवश्यं भूपानां भवति विभवोन्मादकुषियां
 दुरन्ता पर्यन्ते नरककल्लषक्लेशकुगतिः ॥ ८७० ॥
 इत्युक्ते देवदूतेन शक्रलोकं युधिष्ठिरः ।
 धर्मधाम निजं भेजे स्वं स्वं चान्ये सुरांशजाः ॥ ८७१ ॥
 लक्ष्मीश्रामरतारहारहसिता मत्तेभकुम्भस्तनी
 त्रैलोक्याक्रमणः पराक्रमभरः संभोगयोग्यं वयः ।

पूर्वं सर्वमखर्वगर्वसुखदं संचर्व्यमाणं पुनः
 पर्यन्ते परिणाममीलदुखिलाखादं विषादास्पदम् । ८७२ ।
 इति स सुवनमूत्यै भूतभर्ता विधाय
 प्रसभविभवशक्त्या भूमिभारावतारम् ।
 अगमदमरसंघैः कीर्त्यमानप्रभावः
 सह नरमुनिना स्वं धाम नारायणांशः ॥ ८७३ ॥

इति श्रीव्यासदासापराख्यक्षेमेन्द्रविरचिते दशावतारचरिते श्रीकृष्णावतारो मः ।

बुद्धावतारो नवमः ।

काले प्रयाते कलिविप्लवेन रौगग्रहोप्रे भगवान्भववाब्धौ ।
 मज्जत्सु संमोहजले जनेषु जगन्निवासः करुणान्वितोऽभूत् ॥ १ ॥
 स सर्वसत्त्वोपकृतिप्रयत्नः कृपाकुलः शाक्यकुले विशाले ।
 शुद्धोदनाख्यस्य नराधिपेन्दोर्धन्यस्य गर्भेऽवततार पत्न्याः ॥ २ ॥
 मायाभिधाना नरनाथपत्नी गर्भे हरिं विश्वगुरुं वहन्ती ।
 आसन्नचन्द्रेव सुधाब्धिवेला निघानघन्येव वसुंधराभूत् ॥ ३ ॥
 कुक्षिं ततस्तत्क्षणमक्षताया विभिद्य मातुर्भगवान्प्रजातः ।
 गर्भोदकास्पृष्टविशुद्धमूर्तिर्जाम्बूनदेनेव विनिर्मिताङ्गः ॥ ४ ॥
 स जातमात्रस्त्रिदशप्रमुक्तनभोनदीवारिभराभिषिक्तः ।
 पदत्रयीं कम्पितसर्वलोकां दत्त्वा दिशन्दिक्षु भृगुं जगाम ॥ ५ ॥
 पूर्वा स्थितेयं मम निर्वृतिर्मे धीः सर्वसत्त्वोद्धृतिदक्षिणेयम् ।
 जन्मस्थितिः संप्रति पश्चिमेयं संसारबन्धादियमुत्तरा च ॥ ६ ॥
 इति ब्रुवाणं नृपतिस्तमेत्य दृष्ट्वा त्रिलोकीपतिर्लक्षणाङ्गम् ।
 स जातदिव्यानुभवार्भिमानः कुलस्य मूत्यै धृतिमाबबन्ध ॥ ७ ॥
 तं लक्षणज्ञा जगदुः सहर्षमयं शिशुर्लक्षणलक्ष्यमाणः ।
 प्रभुर्भविष्यत्यवनीश्वराणामनुत्तरज्ञाननिधिर्मुनिर्वा ॥ ८ ॥

१. 'सङ्कैः' क; 'सख्यैः' ख-ग. २. 'रागोरग्रे' क. ३. 'लक्ष्मणाङ्गम्' - .
 ४. 'भिमानं' क. ५. 'स्म' -ग.

स सर्वविद्याविदितार्थसत्त्वः संप्राप्तशस्त्रास्त्रगजाश्वशिक्षः ।
 सर्वार्थसिद्ध्या पितुराप्तकीर्तिः सर्वार्थसिद्ध्याभिघतां जगाम ॥ ९ ॥
 सर्वस्वदानाभिमुखोऽर्थिसार्थे स देहदाने तृणवत्कृतेच्छः ।
 लीलाविहारी विचरन् रथेन ददर्श वृद्धं पथि जीर्णकायम् ॥ १ ।
 तं वीक्ष्य विच्छायमशक्तिलुप्तमवाप्तपर्याप्तविरक्तभावः ।
 सोऽचिन्तयन्निश्चितमन्तसक्ता कायस्य निर्वेदमयी दशेयम् ॥ ११ ।
 अहो वतायं जरयाभिभूतः कुरूपतां क्लेशमयीं प्रयातः ।
 तारुण्यमाकुञ्चितकृष्णकेशं शोचन्निवान्तः श्वसिति प्रैकाम् ॥ १२ ॥
 महीनिविष्टाकृतिरल्पदृष्टिः किं कष्टचारी नगरे करोति ।
 संतोषशीतं श्रयति प्रशान्त्यै किमाश्रमं श्रान्ततनुर्न वृद्धः ॥ १३ ॥

अमः कासश्वासः कफभररवः कण्ठकुहरे

श्रुतौ नेत्रे घ्राणे त्वचि सरसनायां विफलता ।

अहो वृद्धस्योस्मिन्सकलविरहक्लेशसमये

प्रमोहस्तृष्णौ यन्त्यजति दयितां नैव तरुणीम् ॥ १४ ॥

क्षणं विचिन्त्येति नरेन्द्रसूनुर्वज्रपुरप्रान्तविलोकनाय ।

शोकाश्रयं हर्षविषादधाम श्मशानमाकीर्णशवं ददर्श ॥ १५ ॥

सन्सारार्थिं प्राह विलोक्य लीनं शरीरिणां कायमपायभूमौ ।

अनित्यताचिन्तनजातखेदः संसारवैरस्यविचारसक्तः ॥ १६ ॥

क्लेदामोदविविग्नवायसशुनः कुत्सापदस्याशुचे-

रन्ते यस्य दशेदृशी क्षयमयी कायस्य भूशायिनः ।

मूढास्तस्य कृते परार्थहरणोद्योगं परस्त्रीरति-

व्यासार्त्किं परदेहदारणघनद्रोहं नराः कुर्वते ॥ १७ ॥

नासत्यं न परापवादपिशुनं नो मर्मभिद्भाषते

नैराशयेन विशेषशीतलतनुः सेवाप्रैवासोज्झितः ।

१. 'नि यं' -ग. २. 'प्रकाशम्' -ग. ३. 'आश्रयं' -ग. ४. 'अस्य' ख-ग.
 ५. 'प्रवा तोज्झितः' .

पापोपार्जनवर्जितः परगृहे द्वाःस्थैरसंतर्जितः

कामद्वेषविषादमोहैरहितः पश्यैष शेते शवः ॥ ८ ॥

क्षितिप्रति स्य कलेवरस्य पर्यन्तभूमावियमेव निष्ठा ।

यत्काष्ठपाषाणसमानचेष्टं प्रयाति मृद्भस्मशकृत्क्रिमित्वम् ॥ १९ ॥

उक्तवेति वैराग्यमयीं प्रशान्तिं श्रयन्विचिन्त्यान्तविनाशि सर्वम् ।

अन्तःपुराभ्यन्तरमेत्य सोऽभूद्विभूतिभोगे शिथिलाभिलाषः ॥ २० ॥

अन्तःपुरे तस्य नृपात्मजानां सहस्रषष्ठ्या हरिणेक्षणानाम् ।

चित्रार्पितानामिव संगमोऽभून्न शान्तिसक्तस्य सुखानुभावः ॥ २१ ॥

ततः क्षितीशं समुपेत्य सर्वे मौहूर्तिकाः संसदि तत्त्वमूचुः ।

राजन्सुतस्ते भविता त्रिलोकीपतिः प्रभावे भगवाञ्जिनो वा ॥ २२ ॥

श्रुत्वेति राजा भुवनाधिपत्यं पुत्रस्य यत्नेन समीहमानः ।

वनाभिकामस्य तपो निरोद्धुं चक्रे पुरद्वारविशेषगुप्तिम् ॥ २३ ॥

अत्रान्तरे शान्तिपथं प्रवेष्टुमाशापरित्यागधृतावधानः ।

अस्ताद्रिशृङ्गाश्रमधाम्नि सूर्यः संध्याकषायाम्बरमालम्बे ॥ २४ ॥

रवौ प्रयाते ककुभां बभूव घनोऽनुरागः क्षणमात्रलक्ष्यः ।

प्रेमाणि चित्तानि च जीवलोके विद्युद्विलोलानि न कस्य नाम ॥ २५ ॥

रवेर्वियोगे गुणिवल्लभस्य शोकानुकारेण तमोभरेण ।

स्नेहेन साधोरिव बन्धुवर्गः पद्माकरः क्लेशनिमीलितोऽभूत् ॥ २६ ॥

दिक्लेशपाशप्रतिमं तमस्तद्दीपावलीचम्पकमालिकाङ्गम् ।

लेभे वियोगाच्च(र्त)वधूस्मरान्निस्थानस्फुलिङ्गाकुलधूमलीलाम् ॥ २७ ॥

अथोद्ययौ सत्त्वसितप्रकाशः सुधां दधानः करुणामिवान्तः ।

निवारयन्मोहघनान्धकारं विश्वोपकाराय शशीप्रवृत्तः ॥ २८ ॥

चन्द्रोदयेऽन्तःपुरसुन्दरीणां प्रसाधनव्यग्रपरिग्रहाणाम् ।

शृङ्गारलीलासमयं विलोक्य क्षणं प्रदध्यौ नरनाथसूनुः ॥ २९ ॥

१. 'दोष' क. २. 'विभ्रं' -ग. इतः प्रभृति एकोनचत्वारिंशच्छ्लोकस्य प्रथमपादपर्यन्तं -ग-पुस्तकयोः दितमस्ति.

इमाः संमोहाभ्रप्रसरतडितश्चारुनयना

। यदक्षिक्षेपोऽन्तर्विशति हृदयं सूचिसचिवः ।

सुखादिगंधं मुग्धं विषमिव समुत्सृज्य विषयं

श्रयेऽहं पर्यन्तस्थितिपरिचितां शान्तितरुणीम् ॥ ३० ॥

संचिन्तयन्नित्यवनीशसूनुर्द्वारेषु रुद्धेषु निशान्तपालैः ।

दिव्यप्रभावासगातिर्विचार्य विनिर्ययौ हर्म्यपथेन तूर्णम् ॥ ३१ ॥

स्वच्छन्दकाख्यं प्रविबोध्य सूतं हयं समारुह्य च कन्थकाख्यम् ।

व्योम्ना ज्जवाद्वादशयोजनानि गत्वा वनं निर्जनमाससाद ॥ ३२ ॥

तत्रावरुद्धाश्रवरात्प्रभाते केयूरहाराङ्गदकु डलानि ।

मुक्त्वा किरीटं च वितीर्य सर्वं सूताय सत्त्वाभरणस्तमूचे ॥ ३३ ॥

हंहो निवर्तस्व हयं गृहीत्वा गृहाण सर्वाणि विभूषणानि ।

एतैर्न किञ्चिन्मम कृत्यमस्ति भूमृत्कुले श्लिष्टविनष्टशिष्टैः ॥ ३४ ॥

एको वनेऽस्मिन्निति नैव कार्यस्त्वया मयि स्नेहमयोऽनुतापः ।

संजायते जन्मनि जन्तुरेकः प्रयाति चान्ते परलोकमेकः ॥ ३५ ॥

द्रुमश्छत्रं मित्रं सरलहृदयोऽयं मम मृगः

स्थली लीलाशय्या तनुतरतरुत्वङ्गिवसनम् ।

स्वकोषः संतोषः कृपणकरुणैव प्रियतमा

न संसारः कश्चिद्भवति विभवेऽस्मिन्परिमवः ॥ ३६ ॥

उक्त्वेति सूतं क्षितिपालसूनुः स्वयं कृपाणेन निकृत्तजूटः ।

तमश्रुधारार्द्रपटं विसृज्य शृङ्गं गिरेरुन्नतमारुरोह ॥ ३७ ॥

पर्यङ्कबन्धेन सुखोपविष्टे समाधिसंनद्धविरुद्धचित्ते ।

तस्मिन्क्षणे विश्वगुरौ गिरीन्द्रः स भग्नशृङ्गः शकलीबभूव ॥ ३८ ॥

गिरीन्द्रभङ्गेन विविग्नवक्रं दृष्ट्वाभरा व्योमचरास्तमूचुः ।

जगद्गुरुं त्वं गिरिरेष धर्तुं प्रभो प्रसीदात्र शुभं न शक्तः ॥ ३९ ॥

ततः स निष्कम्पमवाप्य देशं वज्रासनारुख्यं विकसद्विवेकः ।

अनुत्तरज्ञाननिधानमाप्तुं धीरः स्थिरध्यानधुरंधरोऽभूत् ॥ ४० ॥

जात्यैव मारः शमनिश्चलानां वैराग्यवैरेण विकारकारी ।
 तस्येन्दुकान्त्येव कृताः समाधिभङ्गाय कान्ताः स समादिदेश ॥ ४१ ॥
 कटाक्षैः कुर्वाणाः कुवलयकुलं कान्तिकिकलं
 सृजन्यः पादाब्जैः स्थलकमलमालामलिनताम् ।
 दिशन्त्यः शीतांशोर्मुखरुचिभिरायासमसमं
 ययुस्तास्तस्याग्रे धृतदृढसमाधेर्विफलताम् ॥ ४२ ॥
 अथागतैर्दुःसहमारसैन्यैः शैस्त्राहमवह्निद्रुमपांसुवर्षैः ।
 क्षिप्तैरनल्पप्रकरैः कुमारः पुष्पैरिवाकीर्णतनुर्बभूव ॥ ४३ ॥
 स्वयं समुत्सृष्टशरे सरेऽपि याते विलक्षे घनदैन्यसैन्ये ।
 वज्रासनध्यानधृतिः स सम्यक्संबुद्धतां सर्वविदाससाद ॥ ४४ ॥
 ब्रह्मप्रधानैस्त्रिदशैः प्रदत्तं पात्रं समादाय स चीवरं च ।
 संसारमुक्त्यै सुरमर्त्यनागसंघस्य सद्धर्ममथादिदेश ॥ ४५ ॥
 हयं समादाय चिरेण सूते शून्यासनं शाक्यपुंरं प्रविष्टे ।
 जनस्य सान्तःपुरमण्डलस्य समुद्ययौ तीव्रविषादन्मदः ॥ ४६ ॥
 महीपतिः पुत्रवियोगतप्तः प्रसुप्तजीवः क्षणमोहनिद्राम् ।
 निद्रामिवासाद्य घनानुबन्धां निःस्पन्दवृत्तिर्न विवेद किञ्चित् ॥ ४७ ॥
 अवाप्तसंज्ञं सुचिसत्तमूचुर्नभश्चरा मुञ्च विचार्य मोहम् ।
 राजन्सुतस्ते सुगतत्वमाप्तः सुरासुरैर्वन्दितपादपद्मः ॥ ४८ ॥
 ततः क्षितीशस्त्रिजगत्प्रसिद्धं ज्ञात्वापि तं जैनवने जिनेन्द्रम् ।
 द्रष्टुं ययौ हर्षसुधानिधानं सामात्यमिन्नस्वजनः ससैन्यः ॥ ४९ ॥
 तदाश्रमोपान्तमहीमवाप्य वनं विलोक्य प्रशमाभिरामम् ।
 शुद्धोदनः स्यन्दनपार्श्वसंस्थमुदायिनं बान्धवमित्युवाच ॥ ५० ॥
 क्रव्यादोऽपि न मुञ्जते परतनुद्रोहेण हिंसाशनं
 क्रूराणामपि वैरवह्निविरहान्न क्रोधदिग्धं मनः ।
 व्यालुम्पन्ति न तु स्वयं निपतितादन्यत्फलं वानरा
 निर्दोषावरणं वनं भगवतः शंभोः प्रसादादिदम् ॥ ५१ ॥

अक्षोर्भनिर्भरजलाः सरितो वहन्ति
 निर्विप्लवा विरजसः सुखयन्ति वाताः ।
 सध्यानमौनमुनितां दधतीव वृक्षा
 निश्चेतनेष्वपि बत प्रसृता प्रशान्तिः ॥ ५२ ॥
 उक्त्वेति भूपरिवृढः शमसंनिधानं
 प्राप्याश्रमाग्र(भ्य)मवरुह्य रथात्प्रहृष्टः ।
 दूराद्दर्शं सुरसिद्धनैरोगाणां
 रागादिदोषशमने सुगतं प्रवृत्तम् ॥ ५३ ॥
 भूनिर्गतप्रततकाञ्चनपद्मपृष्ठ-
 पद्मासनस्थमविसंस्थुलधामधीरम् ।
 मेरुं सदेहमिव चन्द्रसहस्रकान्ति-
 पूरैर्नवामृतचितैः कृतरूपकायम् ॥ ५४ ॥
 सद्धर्मकायमुपदेशदिशा दिशैन्तं
 ज्ञानार्करश्मिहृतमोहमहान्धकारम् ।
 सिंहोन्नतांसयुगमुन्नतबाहुनेत्रं
 बालप्रवालतरुपल्लवलोहितौष्ठम् ॥ ५५ ॥
 लावण्यराशिवदनं सरलोरुनासं
 निर्भूषणश्रवणपाशविशेषशोभम् ।
 तं निर्जितस्सरमुदारगुणं प्रणम्य
 लेभे प्रतिप्रणतिमानघनप्रमोदम् ॥ ५६ ॥
 शक्रादिभिः सुरवरैरपि बिम्बसार-
 मुख्यैश्च भूमिपतिभिर्गुरुगौरवेण ।
 नागैश्च नम्रवदनैरभिनन्द्यमानः
 शुद्धोदनः कनकविष्टरमाससाद् ॥ ५७ ॥

१. 'निर्भर' -ग. २. 'महोरगाणां' क. ३. 'दिगन्त' . ४. 'लोहिताङ्गम्' .
 ५. 'रि' . ६. 'नम्रश्च' - ७

आनन्दबन्धुमवलोक्य तथागतेन्दुं
 चित्तप्रसादमसमं समवाप्य भूपः ।
 तं प्राप्य हर्षसहजाश्रुनिरुद्धदृष्टि-
 स्तद्दर्शनामृतरसे सुतरामतृप्तः ॥ ५८ ॥
 देव प्रकामकरुणार्द्रदृशा सहर्ष-
 निःशेषदोषरहिता विहितौ त्रिलोकी ।
 कस्मादहो निजजनस्य कृतस्त्वयायं
 संमोहकृद्विरहशोकदशोपदेशः ॥ ५९ ॥
 नीत्वा क्षपां स्फटिकहर्म्यतले सुखेन
 शय्यासु चीनवसनद्युतिसस्मितासु ।
 शेषे कथं हरिणसंहतिदन्तदष्ट-
 शिष्टार्धशष्पपरुषासु वनस्थलीषु ॥ ६० ॥
 तच्चन्द्रकान्ति मणिशुक्तिषु सैक्तशैत्यं
 पीत्वा पयः कथमहो पिवसि त्वमद्य०
 ग्रीष्मोष्ममूढमहिषद्विरदावगाह-
 क्लिद्यत्करीषकलुषोदरतिक्तमम्भः ॥ ६१ ॥
 कस्मादेष विहारतामुपगतः कण्ठः कठोरेण किं
 संवीतं मृगचर्मणानिलचलञ्चीर्नांशुकार्हे वपुः ।
 किं ते रत्नकिरीटधाम्नि च जैटाजूटो निबद्धादरः
 क्रूरक्लेशसखी सुखेषु विमुखी केनोपदिष्टा स्थितिः ॥ ६२ ॥
 इत्यार्जवाज्जनपतौ जनकाभिमाना-
 त्पुत्रोचितं सदसि रागमयं वाणे ।
 खेहोपलिप्सरजसा मलिनस्वभावं
 तं तापसंभवभिषग्भगवान्बभौषे ॥ ६३ ॥

१. 'देवः' -ग. २. 'सकला' क. ३. 'खच्छशीतं' -ग. ४. 'चीनां' 'ते
 वपुः' -ग. ५. 'जैटाजूटेन बद्धो भर' क. ६. 'जनकाभिधानाः' - . ७. 'तदो-
 संभव' -ग.

किं जीवावधिबन्धनैर्गुणगणेनाराधितैर्बन्धुभि-
 र्ये यान्त्यन्त्यदिने क्षणाश्रुपतनप्रत्यायनापात्रताम् ।
 सद्धर्माधिगमः क्रियाव्युपरमः सत्संगमः संयमः
 पर्यन्तेऽप्यचला विरक्तमनसामेते सतां बार्धवाः ॥ ६४ ॥
 आकृष्याटविकैः परैरपहृता सामन्तसीमान्तभू-
 रीर्ष्यार्ता मरणोद्यता प्रियतमा मुख्यस्तुरङ्गो मृतः ।
 मन्त्री द्रोहसमुद्यतोऽतिबलवानित्यात्तचिन्ताशतै-
 र्भूपालः किल कोमलेऽपि शयने निद्रादरिद्रः सदा ॥ ६५ ॥
 आशापाशनिवेशबन्धनपृथुग्रन्थिव्यथावर्जित-
 स्तृष्णातापनिवृत्तिशीतलतनुर्मानावमानोज्झितः ।
 रागद्वेषविषप्रशान्तिसुखितश्चिन्ताविहीने वने
 पाषाणे घनदर्भसूचिनिचिते शेते सुखं निर्वृतः ॥ ६६ ॥
 भोगी नित्यमजीर्णभोजनरुजा जिह्वां सदा दर्शय-
 न्वैद्यं पृच्छति तद्भयादभिमतं नाश्नाति तृष्णातुरः ।
 भुक्त्वा स्वल्पकर्मप्रयत्नपतितं मूलं फलं वा जलं
 पीत्वा जातु रुजं जनेश भजते कांचिन्न निष्किञ्चनः ॥ ६७ ॥
 शय्यास्तास्तनुतूलपेशलतलाः सा हेमहर्म्यस्थिति-
 स्ताः केयूरकिरीटहौररचनास्ते कुञ्जरास्ते हयाः ।
 भोगास्तेऽभिमता न कस्य सुखदाः किं त्वक्षिपक्षमाञ्चल-
 च्छेदे सर्वमनन्त्य(गण्य)मन्यवशगं दृश्यं न किञ्चित्कचित् ॥ ६८ ॥
 ग्रीष्मे हारतुषारचन्दनचयश्चीनांशुकं चन्द्रिका
 शीते राङ्गवकुङ्कुमाङ्गतरुणीपीनस्तनालिङ्गनम् ।
 रात्रौ वेणुर्वोअवाररमणीगीतं दिने सत्सभा
 यस्यैतत्क्रियते स कस्य नृपते कायः कृतघ्नः स्थिरः ॥ ६९ ॥

१. 'गणैः' ख-ग. २ 'आकृष्याटविकैः परैरपहृता सा सा न' क. ३. 'अल्पयत्नप-
 तितं' क. ४. 'जातु रुजं जनो न भजते किञ्चिन्न' -ग. ५. 'भार' ख-ग. ६. 'वै-
 गमन्यगण्य शगं' ग. ७. 'वेऽमी' ख-ग. ८. 'रवाप्रवाररमणी' क.

नैराशये शमशीतचित्तसुखिनां नानन्दनं चन्दनं
 कारुण्याभरणाभिरामहृदये हारेण भारेण किम् ।
 रत्नालंकरणादिकं गुरुगिरामाकर्णनं कर्णयो-
 नेष्टं शीलदुकूलशीलनवतां चित्राम्बराडम्बरम् ॥ ७० ॥
 राजन्संत्यज मोहदुर्ग्रहमिमं स्नेहव्यथां मा कृथाः
 संसारस्य विचारय प्रचलतां मा मज्ज जन्माम्बुधौ ।
 नित्यापूर्वजैर्नोद्भवे भवपथे प्रस्थानपान्थभ्रम-
 क्षिप्रालापसमागमप्रणयिनां को बान्धवः कः परः ॥ ७१ ॥
 इत्युक्त्वा भगवान्नृपस्य विदधे प्रौबोधिनीं बोधनां
 दीप्तज्ञाननिशातवज्रशिखया कायाभिमानाभिधम् ।
 भित्त्वा विंशतितुङ्गशृङ्गगहनं स्थूलाचलं याकरो-
 त्संसारवरणप्रहाणकलनावैमल्यलीनं मनः ॥ ७२ ॥
 शाक्यानामथ तत्र मैत्रमनसां सप्ताधिक्राः कोटयः
 सप्त प्राप्तविवेकपूर्वकुशलाश्चित्तप्रसादात्प्लम् ।
 स्रोतःप्राप्तसकृत्समागमफलान्यांगामिकार्हत्पदा-
 न्यापुः सर्वज्ञैनाशयक्षयधिया सर्वज्ञसंदर्शनात् ॥ ७३ ॥
 अथ स भगवान्कृत्वा सर्वं जगज्जिनभास्कर-
 स्तिमिररहितं ज्ञानालोकैः क्रमाद्गुणिवान्धवः ।
 जनकरुणया सद्धर्मारुख्यं निर्धाय परं वपु-
 स्तरणशरणं संसाराब्धावभूत्पुनरच्युतः ॥ ७४ ॥

इति श्रीव्यासदासापराख्यक्षेमेन्द्रविरचिते दशावतारचरिते बुद्धावतारो नवमः ।

कर्क्यवतारो दशमः ।

अथ स्वं वैष्णवं धामं गते सुगतभास्वति ।

कलौ प्रबलतां याते तमसीव सुदुःसहे ॥ १ ॥

१. 'नीलदुगूल' ख-ग. २. 'जन्मुद्भवे' क. ३. 'प्रावेविकी' ख-ग. ४. 'काया-
 भिधाना' -ग. ५. 'न्यागामिका तत्पदा' ख-ग. ६. 'जनाश्रम' क. ७. 'विधाय' -ग.

मर्त्यभूमिं परित्यज्य सदाचारविवर्जिताम् ।
 जग्मुः कलापित्रामाख्यं दिव्यदेशं महर्षयः ॥ २ ॥
 अवदन्मुनयस्तत्र मार्कण्डेयं चिरायुषम् ।
 भगवन्कलिकालोऽयं कलुषः प्रत्युपस्थितः ॥ ३ ॥
 अतोऽपि कीदृक्पर्यन्ते मलिनत्वं प्रयास्यति ।
 जानीमहि(हे) नहि मही भारता किं करिष्यति ॥ ४ ॥
 विप्रा मद्यघृतक्षीरलाक्षालवणविक्रयैः ।
 जीवन्ति प्रेष्यनिरता निराचारा निरग्नयः ॥ ५ ॥
 अश्रोत्रियाः क्रियाहीनाः श्रुतिस्मृतिविवर्जिताः ।
 विप्राः सुखेन मोक्षाप्त्यै याताः पाषण्डिशिष्यताम् ॥ ६ ॥
 वृषलीपतयः प्राप्ताः क्रीडाहासकतां द्विजाः ।
 नृत्तगीतकलाजालशिल्पिचारणवृत्तयः ॥ ७ ॥
 क्रोधलोभपराः क्रूरास्तमोमूढा द्विजातयः ।
 त्यजन्ति जीवितं रज्जुविषशस्त्रानलाग्मभिः ॥ ८ ॥
 अक्षत्रिया क्षितिः सर्वा क्षत्रसंज्ञाः क्षितीश्वराः ।
 ये रक्षितारः पौराणां ते प्राणधनहारिणः ॥ ९ ॥
 प्रजोपतापशापोष्णैः पापाप्तैर्भूभुजां धनैः ।
 जलैः सलवणैः पीतैरिव तृष्णा प्रवर्धते ॥ १० ॥
 कूपणाक्रन्दबधिरा मदान्धा न्यायमौनिनैः ।
 भूपालाः कुञ्जहृदया लोकपीडारताः सदा ॥ ११ ॥
 अलक्ष्यं भक्षयन्त्येव क्षितीशानां दिवानिशम् ।
 समुद्रं कोषमखिलं कायस्था वडवाग्नयः ॥ १२ ॥
 गायनक्षपिता लक्ष्मीर्दस्युनिर्दलिता दिशः ।
 कायस्थदुःस्था पृथिवी राज्ञामज्ञावृताः समाः ॥ १३ ॥

१. 'वसु' -ग. २. 'प्रवर्तते' क. ३. 'मानिनः' -ग. ४. 'कुञ्जवृत्तयः शत्रुस-
 ज्ञामपुङ्गवाः' क; 'कुञ्जहृदयाः.....' ग. ५. एतत्पूर्वार्धं -ग-पुस्तकयोद्धितम्.

मन्त्रिसेनापतिद्वाःस्थसभापतिपुरोहितैः ।
 उल्कोचद्रविणोत्तानपाणिभिः क्षपिताः प्रजाः ॥ १४ ॥
 वैश्यस्य क्रौर्यवक्रत्वकार्कश्यैः क्रकचोपमाः ।
 सरलच्छेदिनो वैश्या वैरस्मरणतत्पराः ॥ १५ ॥
 निर्माल्यमलिनां जातिं वर्जयन्ति शनैः शनैः ।
 वैश्या विप्रविवाहेन ह्यप्याभिनिवेशिनः ॥ १६ ॥
 दृश्यते सरलः शङ्खः फणी च विषवर्जितः ।
 कृतान्तः करुणार्तो वा न तु वैश्यः कदाचन ॥ १ ॥
 जीर्व्येते कालकूटेन जीव्यते खदिराम्बिना ।
 जीव्यते संनिपातेन न तु वैश्येन वैरिणा ॥ १८ ।
 निशिताः सविषा वैश्या रोषनिर्घर्षधूमिनः ।
 दृश्यन्ते कलिकालस्य कठिना दशना इव ॥ १९ ।
 शूद्राः क्षत्रियतां याता वैश्यतामपरे श्रिताः ।
 विप्रोर्हा गुरुतामन्ये होतारो ब्रह्मवादिनः ॥ २ ॥
 श्राद्धेषु शूद्राः शूद्राणां भुञ्जते गुरुतापसाः ।
 ब्रह्मस्वदारहरणे प्रवृत्ताश्च महीभुजः ॥ २१ ॥
 शूद्रस्य ह्यणो दासः शिष्यश्च चरणच्युतः ।
 भूमिश्च ब्रह्मदेयाख्या प्रवृत्तमधरोत्तरम् ॥ २२ ।
 इत्येष चातुर्वर्ण्यस्य जातः कलिविपर्ययः ।
 प्रतिलोमेन दृश्यन्ते प्रजानां वर्णसंकराः ॥ २३ ॥
 ब्रह्मचर्यमतिक्रान्तं गृहिणो वैश्ययोषितः ।
 वानप्रस्थस्थितिर्नास्ति यतीनां संयतिः कुतः ॥ २४ ॥
 उक्तं स्वयं भगवता गिरिशेन शास्त्रं
 यद्वेदविद्भिरधिगम्यर्मशेषविद्यैः ।

१. 'तत्कोश' -ग. २ 'वैश्यस्य' -ग. ३. एतदुत्तरार्धं -ग-पुस्तकयोद्धितम्.
 ४. -ग. पुस्तकयोः वेत्र 'जीवते' इति पाठः. ५. 'विप्रार्हगुरुतां' -ग. ६, 'गृहिणा
 शेषयोषितः' -ग. ७. 'वानप्रस्थातिथिः' -ग. ८. 'अधीतवेदैः' .

तन्मे(?)प्रमूर्खगुरवः प्रविहाय कष्टं

कुर्वन्ति कल्यङ्करवै(?)रूपदेशचर्चाम् ॥ २५ ॥

चक्रस्थितौ रजकवायकचर्मकार-

कापालिकप्रमुखशिल्पिभिरेकपात्रे ।

पानेन मुक्तिमविकल्पपरतोत्सवेन

वृत्तेन चोत्सववता गुरवो वर्दन्ति ॥ २६ ॥

लब्धं निर्मलमोक्षधाम मुनिभिर्भृग्वङ्गिरःकश्यपा-

गस्त्यात्रेयमुखैर्युगैरपि न यत्तत्प्राप्तमेवाबुधाः ।

मन्यन्ते खलु कौलगोलगुरुभिर्ग्रस्तार्थधाराः क्षणा-

दुच्छिष्टार्पणवेदधूननकथामात्रेण निर्यन्त्रणाः ॥ २७ ॥

दम्भः सर्वस्य लोभान्निरवधिरधिकक्रोधकामस्तपस्वी

द्रष्टा मूढः सभायां वणिगतिधनतामल्पकालेन यातः ।

वैद्यः कायोपजीवी गृहपतिरदयः क्रूरकर्माधिकारी

बन्धुदारोपहारी नवकलिकलिकाकोमलश्रेणिरिषा ॥ २८ ॥

श्माशानव्रततापसार्पितचिताभस्मास्थिचूर्णादिभिः

सूनाबद्धपशूपमं निजपतिं निःशङ्करन्याशयम् ।

कृत्वा गर्वगृहीतगेहविभवाः प्रागल्भ्यलब्धोदयाः

स्नातङ्ग्येण चरन्ति शीलविरहव्यापारधीराः स्त्रियः ॥ २९ ॥

इत्येष विपुलः कालः कलेः प्रबलतां गतः ।

भगवन्कीदृशः प्रान्ते भविता भविता जनः ॥ ३० ॥

श्रुत्वैतदुक्तं मुनिभिर्देवर्षिस्तानभाषत ।

यास्यत्यतोऽपि मालिन्यं सहस्रगुणतां कलेः ॥ ३१ ॥

कलिविषतरोः प्रातः प्रातर्धनप्रसरः परं

नवनवभरः पाके पाके प्रमोहकृदुत्कटः ।

१. 'कुदुरैः' ख; 'कुररैः' ग. २. 'मुक्ति.' ख. ३. 'वृत्तेन चोत्सववता' -ग.

४. 'गुरुभिः' . ५. 'मानापहारी' ख-ग. ६. 'ज्ञाना' -ग. ७. 'शुद्धाशयं' .

८. ' ल.' -ग.

अतिबहलतां पापामोदः प्रयाति सुदुःसहः

वृत्तति जनता येनाघोधः कृतेव पदेपदे ॥ ३२ ॥

सप्तवर्षसु नारीषु पुरुषा दशवत्सराः ।

तनयाञ्जयिष्यन्ति ह्रस्वाः स्वल्पबलायुषः ॥ ३३ ॥

दरतुरुष्कयवनाव(फ)गानशकनैन्दनैः ।

संकोचमेष्यति मही कुष्ठैरिव विसर्पिभिः ॥ ३४ ॥

म्लेच्छाच्छादितसर्वाशा कृपणाक्रन्दनादिनी ।

मेदःकर्दमिनी क्लेदं रक्तैर्यास्यति मेदिनी ॥ ३५ ॥

तस्मिन्काले निरालोके लोके पापतमोदये ।

उत्पत्स्यतेऽर्कसंकाशः शिशुः कर्किकुले द्विजः ॥ ३६ ॥

विष्णुर्भूभारशान्त्यर्थी सोऽथ विष्णुयशाः क्षितौ ।

चरिष्यत्यश्वमारुह्य म्लेच्छसंक्षयदीक्षितः ॥ ३७ ॥

तैत्त्वङ्गाघातकृत्तच्युतमुजशिरसां म्लेच्छयूथाधिपानां

रक्तैः प्रक्षाल्य लीनं कलिकलुषजनासङ्गसंक्रान्तपापम् ।

कङ्कालाङ्का कपालव्यतिकरशबला व्यावलत्केशकन्या

त्यैक्ष्यत्यन्तेऽनुतापं व्रतमिव दधती भूतभृद्भूतघात्री ॥ ३८ ॥

निम्लेच्छां वसुधां विधाय सकलां देवः स्वयं माधवः

फुलाशोकदलोज्ज्वलां कृतयुगाविर्भावभव्यां विभुः ।

लोकानां कुशलोदयाय दशभिः स्वेच्छावतारक्रमै-

र्धर्माधानधिया करिष्यति पुनर्भारावतारं भुवः ॥ ३९ ॥

श्रुत्वेति देवर्षिगिरं यथार्थां तथेति निश्चित्य महर्षयस्ते ।

विष्णोः क्षितौ कर्किकुलावतारनिवेशिताशाः सुखिनो बभूवुः ॥ ॥

इत्येष विष्णोरवतारमूर्तेः कथामृतास्वादविशेषभक्त्या ।

श्रीव्यासदासान्यतमाभिधेनै क्षेमेन्द्रनाम्ना विहितः स्तवाग्र्यः ॥ ४१ ॥

इति श्रीव्यासदासापराख्यक्षेमेन्द्रविरचिते दशावतारचरिते कर्क्यवतारो दशमः ।

१. 'बालकान्' क. २. 'ह्रस्व' क. ३. 'वन्दनैः' क. ४. 'शापपापतमोमये' -ग.
 ५. 'कर्किकुले द्विजः शिशुः' क. ६. 'उत्त्वङ्गाघात' -ग. ७. 'प्रलक्षन्ती न तापं'
 ख-ग. ८. 'धर्मादान' -ग. ९. 'मिधानक्षेमेन्द्र' -ग.

यो मत्स्यकूर्मादिविचित्ररूपैराश्चर्यकारी हृदयस्थरत्नः ।
 श्रीमाननन्तः स्फुटशृङ्खलचक्रः श्रियेऽस्तु विष्णुर्विभवोदश्रिवः ॥ १ ॥
 कश्मीरेषु बभूव सिन्दुरधिकः सिन्धोश्च निम्नाशयः
 प्राप्तस्तस्य गुणप्रकर्षयशसा पुत्रः प्रकाशेनत्ताम् ।
 विभ्रेन्द्रप्रतिपादितान्नघनभृगोसंघकृष्णाजिनैः
 प्रख्यातातिशयस्य तस्य तनयः क्षेमेन्द्रनामामवत् ॥ २ ॥
 तेन श्रीत्रिपुरेशशैलशिखरे विश्रान्तिसंतोषिणा
 विष्णोः स्वल्पविलोकितार्कृतिसुधासंवर्धितोत्कण्ठया ।
 वाक्पुष्पैरमलैर्गुणप्रणिहितैरम्लानशोभैः स्थिरै-
 र्भक्तिव्यक्तदशावतारसरसः पूजाप्रबन्धः कृतः ॥ ३ ॥
 स्तुतिसंकीर्तनाद्विष्णोर्विपुलं यन्मयार्जितम् ।
 तेनास्तु सर्वलोकानां कल्याणकुशलोदयः ॥ ४ ॥
 ऐकाधिकेऽब्दे विहितश्चत्वारिंशो सकांतिके ।
 राज्ये कैलशभूमर्तुः कश्मीरेष्वच्युतस्तवः ॥ ५ ॥

सम्प्रप्तोऽयं न्यः ।

१. 'रत्नेः' ख-ग. २. 'शक्ति' ख-ग. ३. 'कृत' -ग. ४. एकचत्वारिंशन्ति ते
 लौकिकाब्दे १०६६ मिते खिस्ताब्द इत्यर्थः. ५. अनन्तदेवसूनोर्हर्षदेवपितुः.